VSS 


2.00 વાલા 


pre 


PRE 


થી 02 0/0 LLLL 
B 


વ 


( 
) 


કર્ડ 


0 0 0 


RAN : AN 


1 2 
WWW 


संशयकल्लोळ 


( तीन - आंकी संगीत खेळ ) 


रूपकार : 


बा . भ . बोरकार 


B 


जाग प्रकाशन 


हो खेळ माचयेर हाडूक सोदतल्यांनी 
आदी बरण्याची लिखीत मान्यताय 

जाग प्रकाशन : १२ 

सुमन्त रामचन्द्र केळेकार 
जाग प्रकाशन , 

य . गो . जोशी 


आनंद मुद्रणालय , 


१५२३ , सदाशिव , 


पुणे ३० . 


पयलीं उतरां 


१ ९ ५७ सालांतली गजाल . मुम्बयच्या गोवा हिन्दु असोसियेश 
नच्या कला विभागान मुम्वय राज्याचे नाटकांचे सर्तीत ' संशय 
कल्लोळ ' ह्या देवलांच्या मराठी नाटकाक पयली तसरीप जोडपाचो 
भौमान मेळयलो . 

उपरांत हे नाटक आकाशवाणीच्या नाटक संमेलनांत कोंकणी 
स्पान दवरचे अशें थल्लें . नाटकाक कोंकणी रूप दिवपाची मूळ 
कल्पना भौ . विष्णु नायक हांची . 

ह्या कोंकणी रूपकाराचो पयलो प्रयोग किसनचंद चेलाराम 
हॉलांत जालो . तो बेस बरो रंगलो आनी रूपकाराची चोंयवसल्यान 
खुबूच तुस्त जाली . 

त्या उपरांत ह्या रूपकाराचे कितलेशेच प्रयोग गोयांत जाले . 
अजुनूय जायत आसात . 

' संशयकल्लोळा'ची मूळ कल्पना येवरोपी . देवलांनी ताचेर मराठी 
साज चडयलो . ताका कोंकणी भेस चडयता आसतना आयच्या 
लोकांची आवड ध्यानांत धरून हांवें फावो ते संस्कार करपाची 
मेकळीक घेतल्या . मूळ पांच आंकी नाटक तीन आंकांत बसोवन ताका 
सुटसुटीत रूप दिला . नाटकांत जिबेवयली पदां तितलींच दवल्ल्यांत . 

हो रूपकार किलिंशीच वरसां उजवाडा येनासतना उरिल्लो . 
तो वाचप्यांच्या हातांत दवरपाचे स्रय जाग प्रकाशनाकडेन वता . 
जाग प्रकाशनाचे जाळवणदार भौ . सुमंतबाब केळेकार हांणी हे 
नाटक माचयेर हाडपाक जितली उमेद दाखयली तितलीच तें 
उजवाडा हाडपांतूय दाखयल्या . ह्या खातीर हांव तांकां धन्यवाद दितां . 


शांतिनिकेतन , 
बोरी , गोंय , 
१-१-७५ . 

संवगांची वळख 


थळ : विशाखापूर 


फाल्गुनबाब : एक गिरेस्त 
आस्विनशेट : एक तरणो सावकार 
वैशाख शेट : आस्विनशेटीलो इश्ट 
भादवो : फाल्गुनबाबांलो चेडो 
आशाढो : आस्विनशेटीलो चेडो 
कृत्तिकाबाय : फाल्गुनबाबांली धाकुटपणांतली घरकान्न 
मघा : विशाखापुरांतलें एक कलवंत 
रेवती : मघाली धूव 
रोहिणी : कृत्तिकाबायली वावराडी 
अनुराधा : रेवतीली इश्टीण 
स्वाती : रोहिणीले वळखिची एक वावराडी 


त्याभायर बावा आनी दोन चेडे 


* 


ह्या 

खेळाचो पयलो प्रयोग आकाशवाणी , मम्बय हचे वतीन 
धि गोवा हिन्दु असोसियेशन , कलाविभाग , मुम्बय हे संस्थेन 
१ ९ ५७ सालाक , किसनचंद चेलाराम हॉलांत केलो . 

देखाब : १ 
सौख्यसुधा शिवरूं । दयारणव 
सदा सदाशिव । हिमगिरी जाधव 
बयाभल्यांचो ताप निस्तरूं 
गंगे माथ्यार स्वता बसयता 
मत्सरभावान तिका रुसयता 
कित्याक चंद्रा अशी खुणायता 
असो सांब तो भवीं तारूं 


बावा- : 


धरा मनी हो बोध खरो , संवसारी शांतिचो झरो 
संशय खर तवनास कली , कळणा केन्ना घालीत चिरो 
विकल्प हो देवचार बळी , धोंसता गिळ्टा जसो गिरो 
जीब जनांची विखा - सुरी , करता सामकी नाका पुरो 

आमगेल्या कार्तिकनाथाचे दिव्यांपुजेक मणभर तेल दितां 

म्हळ्ळे धननीन . 
फाल्गुनबाब : - ( भितल्ल्यान ) झूर हांगचो . कांय मेळचेलें ना . 
बावा : -वोगीच अशे वस्स करून आंगार हो कित्याक येतात ? धननीन 

दिता म्हळ्ळे म्हुण आयलों मागूक . 
फाल्गुन : - ( भितल्ल्यान ) असले एकापरस एक फटींग 
बावाः- तुमकां हात उखलून दिवपाचें ना जाल्यार नाकात दिवंक . पुण 

बेश्टो संशय कित्याक घेतात ? हांव चल्लों . पुण तुमच्या 

कल्याणाखातीर इतले मात लक्षांत धरात . 
संशय खर तवनास कली , कळणा केन्ना घालीत चिरो 

( बावा वता ) 

फाल्गुन : - ( भायर येवन ) आरे फटिंगा 
सराटूं नाका कंठ असो । दवर तुजो बोधा शिसो । 
नाडा चलूं लाग हांगाचो । अशासो । भामटे 
तुमी नाडचोर । कपटी चिरकुटे छचोर । घोळा घालून 
लायती घोर । अवखुळयांक घाडी जसो ।। 

लाग चलूक . समजलों ! आम गेल्या हिका कोणाचीय पुण सांगणी 
पावोवंक , ना जाल्यार चीटबीट दिवंक आयला जातलो . ही 
आमगेली पुण कसली हिकमती पळे ! आज मावशेक मेळूक वतां , 
काल भयणिची सांगणी आयल्या , निकतोच मावळणिलो आपो 
वणो आयला , अशी दीसपट्टी एक एक नवी माणणी काडटा ! 
पुण हे फुडें हांव असलें कांयच चलूंक दिवचेलों ना . आं , वळखना 
म्हाका ! इतल्याच खातीर तर ह्या विशाखपुरा भायल्या 
म्हगेल्या ह्या खाशेल्या आनी एकटक्या बंगल्यांत येवन रावला . 
ह्या शारांत रावन असले वयावयले बायलेक रांपतलो आनी 
राखतलो तरी कितलो ? तातूंत हालिंच्या काळाक चंगीभंगी , 
आनी शेत्तीसरंगी लोकांचो सुमार म्हुण ना जाला . कोणाकोणा 
रुपान तरी येतात रे बाबा ! हरदास म्हुण नाका - पुराणीक 
म्हुण नाका , बावा , वैरागी , जोयशी , मेडेजोयशी , जोगडे , 
गयावळ अशी तरेकतरांची भुरावळ ! एकापरास एक नाड . 
तें कांय उपकरना . हांवें बंदिस्ती केल्या तीच बेस्स ! हिका 
आतां भायली दिशा बंद - आनी हिचे कडेन हेरा कोणाचें 
उलोवणे बंद ! आतां तिनय त्रिकाळ दोळयांत तेल घालून म्हाका 
पारो करचो पडटा खरो , पुण नसत्यो खंती काडचे परस तो 
पुरवलो . आतां असो हो एकटुको वेळ काडचो त्या परस हिका 
उलो मारून दमयंतीचें चरित्र वाचूंक लायिल्लें बरें . आगेड 
आयकलां व्हय गे , कोमदांत वयरूच एक पुस्तक आसा ते घेवन 
यो पळोवया.आयकलां व्हय गे ? आं . जाप दिता जाल्यार पळे ! 
( दाराकडेन वचत ) - आतां कितें मोन्याव्रत घेतलां दिसतां ? 

आं , हांगाय दिसना ! आगे , खंय गे पुण आसा तूं ? ( हांगा थंय 
पळोवन ) गेली दिसता हातार वाटाण्याच्यो अक्षदा दवरून ! 
भादव्या ! आरे भादव्या , भादव्या ! फाल्गुनबाब , बस आतां 
उलो मारीत ! भादव्या , आयलो काय ना रे तो ? होय गुलाम 

तिकाच सामील . ( भादवो येता - ताका ) हय रे , ही खंय आसा ? 
भादवोः- मागीलदरयां कार्तिकनाथाच्या देवळाकडेन गेल्या धनयां . 
फाल्गुन : - मागीलदरयां ? - भादव्या , अशा असो वचून गंवड्याक 

घेवन यो आनी आतांच्या आतां पयलीं हैं दार पुरोवन उडय . 
आयच्यान नेम . दोन दरवट्यांच्या घरांत म्हुण रावप ना . 
ह्या दरवट्यात बसलों जाल्यार गेली त्या दरवटयान . असल्या 
सतरा दारांच्या आनी सत्तावीस जनेलांच्या घरांत रावपी 
घोवाक शंबर दोळे आसल्याख्य थोडे मरे बाबा ! कितें म्हळे 

तुवें ? खंय गली म्हळे ? 
भादवोः- कार्तिकनाथाच्या देवळाकडेन म्हळे न्हय ? 
फाल्गुनः- सामकी होवळी कशी सजगून गेली व्हय रे ? 
भादवोः- म्हळयार कशी धनया ? सदां भशेन गेल्या . 
फाल्गुनः- सगल्यो वस्ती आशिल्ल्यो व्हय रे आंगार ? बुटयांचो 
शालू न्हेशिल्ली ? नाखाक नवेली नथ आशिल्ली व्हय ? खांदया 

वेल्यान पामरी घेतिल्ली व्हय ? 
भादवो : - हय धनयां . 
फाल्गन : - जालें तर , आनीक रे कितें जाय ? 
भादवोः- धनयां , तुमगेल्या ह्या उलोवपाचो रोख कितें वेगळोच दिसता . 

हुर्मट म्हणून जाय जाल्यार दोन कानसुलार मारात . पुण धननी 
संबंदान अशी इतली बारीक चौकशी करप बरें न्हय . हांव मानाय 

मनीस . पुण हाली धननीचेर तुमगेली गैरमर्जी जाल्याशी दिसता . 
फाल्गुनः - गैरमर्जी जाल्ली जाल्यारही अशी घागरी बांदतली आशिल्ली ? 

हांव बायलगवो जावन मूस कसो हिचे भोंवतणी ध्रुवतां अशें पळोवन 
हिणे दिली मानमर्याद सोडून आनी जाय तशी लागली घालूक शबय ! 
आरंभाकूच उठटां मार आनी बसतां कुटलो अशी लावण जर हांव 
[ २ ] 

लायतां जाल्यार म्हगेले घोडये भशेन हीय सामकी नदरेर आसतली 
आशिल्ली . पुण म्हळे , शिकिल्ली सवरिल्ली आसा , बरे कुळयेची आसा 
तेना न्हय जाल्ली खोड आसची ना . पुण शिकपाचेर कितें आसा ! 

भायल्या रंगान भितल्लें रूप लिपता थोडेंच ! नळकुटी ती नळकुटीच ! 
भादवोः- गुन्याव भोगोस धनया . धननीक बोल लावंक तिळा येदोय 

जागो म्हाका दिसना ; मागीर तुमी न्हयती खोड खंयची म्हणटात 

ती देवाक खबर . 
फाल्गुन : - तुका तिळा येदोय जागो दिसना पुण म्हाका तळ्या येदो 

दिसता , ताचें कितें ? ही घरची छिद्रां कोणाक उकती करून दाखव 
चेली न्हयत . पुण तूं घरचो , इतल्या दिसांचो , नेकिचो , विस्वासांतलो 
चेडो म्हुण तुजेकडेन ही मसलत ! हे पळे , हिणे म्हज्या काळजाक 
सामकी घरांघाल्यांत आनी म्हज्या तोंडाक काजळ सारोंवक मुखार 
सल्ल्या ही . 
भादवोः- शीः शीः शीः शीः म्हज्यान आयकू नज हे धनया . कांयच 

चुकना . धननीचेर देवाचें रागणे पडला म्हुण असलें न्हय जाल्लें 
तुमचे तकलेत येवंक लागला . तुमी कितेंय म्हणा , हांव देवा माथ्या 
वयले फूल काडून सांगतां , तुमगेलो हो संशय सामको पोलो . हातले 

कांयच खरें न्हय . 
फाल्गुनः- म्हगेलो संशय पोलो न्हय ? तर आतां आयक , पयर जोय 

श्याल्या लग्नाक तेलाक गेल्ली तेन्ना हिगेले जे मोड चलिल्ले ते 
हांवें ह्या दोळयांनी पळेल्यात . हे ते कारण काडून हांसताली 
कितें , म्हजेकडेन पळोवन नाक मुडडिताली कितें , आठक डेन मोडत 
हांगां थंय मिरयताली कितें , दादल्यांच्या आंगाक बळयांच घसटून 
वताली कितें ! अशो एक ना हजार गजाली . लग्ना उपरांतच्या 
पयल्या काय दिसांनी कशी मजिमाफिक आसताली ! हेरां 
दादल्यांकडेनच न्हय तर म्हजेकडेन पसून दोळो वयर करून पळे 
नाशिल्ली . पुण हाली ती चौगरीत ना , मानमर्याद नी लज सोपताकृय 
दिसना ! तूं म्हणटा , म्हगेलो संशय पोलो . हय मरे ? मागीर म्हाका 
विचारल्याबगर ही कार्तिकनाथाक कशी गेली रे ? 

भादवो : - खूब दीस जाले , वचूंक मेळळे ना म्हुण गेली जातली . तातूंत 

कितें जालें ? 
फाल्गुन : - कितें जालें ? पिसो तूं . आरे , ह्या बायलांक तूं वळखना . 

ही गेल्या ती देवाचे दर्शन घेवंक न्हय तर देवळांत थंय जे सोदे 
रुंवरुवतात तांकां आपलें दर्शन दिवंक . देव कितें घरांत नाशिल्ले 
रे ? आनी देवळांत वतना आखोतिखो कित्याक ? सगले लफंगे 

जमतात न्हय थंय ? 
भादवो : - अन्याय , अन्याय , न्हय जाल्लो अन्याय हो ! धननिची हीच 

नालस्त हेरा कोणेय केल्ली जाल्यार हांव हांगच्या हांगा खून 

घालतलों आशिल्लों खून ! 
फाल्गुन : - आरे चोरा , गुलामा ! असले ठक बायलेचो कैवार घेता 

तूं , न्हय ? मुशारो म्हजो आनी चाकरी तिची , हय मरे ? 
भादवोः- जाय कोणाक असली चाकरी ? दिया म्हाका तारचीट . 

चललों हांव . कश्ट करून खंयूय पोट भरीन पुण भांगरासारकेले 
धननीक ठक म्हणपी धनयाले गोटे म्हाका नाकात . उडयात म्हगेलो 
पाग . चल्लों हांव . 

( आपणाली सांतली पोटली पुंजायता ) 
फाल्गुन : - ( मनांत ) ह्या गुलामाक येन्नाच खुबळावन उपकरना . 
हाका मातसो थाथारून धरूंक जाय . खऱ्या फटिची खात्री 
आसल्याबगर हो असो चाकरेर उदक सोडचोना . आनी हांवें तरी 
खासा खंय कितें पळेलां ! हे सगले एखाने म्हगेलेय तर्कट जायत . 

उकतेपणान ) हांव हिका तशी वायट समजना रे . पुण ही 
लक्षणां बरी न्हयत . बायलांची जात सैल सोडून चलना इतलेच 
म्हगेले म्हणणे . तुगेले हे सगले सामान दवर पळोवया जागच्या 

जाग्यार . 
भादवोः- ( दवरीत ) हां , आतां कशे उलयले धनया . हे मानले म्हाका . 

म्हजी कुळवड्याची अक्कल धोपरांत . पुण पळेले बगर असो संशय 

घेवप तुमचे सारकेल्यांक सोबना . 
फाल्गुन : - ( फटिचे हांसत ) पिसो रे पिसो ! तुका खरेंच दिसले 

हांव हे उलयलों तें ? आरे , हे सगले संवंग हांवें तुजें मन पळोवंक 
केल्लें . बरे , आतां तूं चल आनी आमगेल्या मोतीक भोवडावन 

हाड . परतो येतकच तुका एक गरजेचे काम सांगचेलें आसा . 
भादवो : - बरें तर , सुण्याक भोंवडावन हो हांव आयलोंच धनया . 
फाल्गुन : - ( तो गेलो अशें पळोवन ) . कांयच चुकना . हिणे 

हाका पयशाचो मंत्र माल्ला . वोगी घेना हो इतलो कैवार ! 
बरें आसा . पळोवन घेन हांव . कार्तिकनाथाच्या देवळाकडेन गेल्या 
न्हय ? अशा असो वतां आनी फरफरीत ओडून हाडटा . वळखना 
म्हाका ! चरचरीत खांब्याक बांदून घालीन तरच नांवाचो फाल्गुन 

बाब . पुण पापया , असले अवदिशेकडेन लग्न केलेंच कित्याक ? 
नश्टी बुद्द खंयचि जाली । भटान वेळ भोव खोटी धल्ली । 
हाडलि बायल ती खोटी थल्ली 
ऊंच कुळाचेर भाळ्ळों घाळ्ळों । रूपशिक्षणा भायल्या भुल्लों । 
पांय धुवन ही लांवच हाडली 


देखाव : २ 


आस्विन : - ( एकसुरोच उलयत येता ) हांव आज करतलों 

म्हणटां , ते म्हगेलो कंठांतलो तायत , वैशाखशेट , हाका 
लेगीत व्हडले - शें पसंत ना . आनी आसतलें तरी कशे ? रायरस्तो 
सोडून आड वाटेन गेल्लें कोणाक मानत ? पुण करतलों कितें ? 
ऐन पंचविशेंत एका फाटल्यान एक अश्यो तीन बायल्यो भायर 
पडल्यो . वाल लावची , जतनाय घेवन तिका वाडोवची आनी 
फुलच्या फळच्या वेळारूच ती करपून वचची अशें घडले . देखून 
माघमाघेश्वर म्हुण एक नामनेचो ज्योतिशी हांगा आयिल्लो ताकाय 
टिपण दाखयलें . ताणे सांगलें “ तुमकां मंगळ खर आसा . आनी 
भार्यास्थानाचेर सगल्या वायट गिन्यांची वांकडी नदर . तेन्ना 
लग्नाचे बायलेचे तुमकां धारजिणें ना . जाल्याख्य संवळे थंय 

आंगोस्तर अशें कितैय केल्यार मात् सूख लागपाचो संभव . 
म्हाका तागेले हे सांगप खरे दिसलें आनी हांवें ते भशेन वागचेलें 
थारायलें . नशिबानसार देवूळ वाड्यावयल्या मघालें रेवती 
सोदतालों त्या परस धा वांटयानी बरें मेळ्ळे . म्हयनोभर तांगेरूच 
रावन पळेले पुण खोड म्हुण सोदून मेळपाक ना.रीतरवीस , उलोवणे 
वागणे कुळवंताले कशें . नखेत्रावरी रुपेस्त आनी तशेंच तेजिस्ट . 
अशें आसून जल्मभर म्हजे सारकेल्याक घोव मानून रावपाची ताका 
उमळशीक . इतल्याखातीर आजमेरेन आनी आंकवार रावला . 
योग आसलो म्हणटकूच सगले आपशींच जुळटा ते हे अशें . काल 
आमी दोगांय मन सोडून उलयली . अखेरचे हयकाराचे उतर देवा 
रमाकांतामुखार करतां अशें सांगून गेल्लें तें . ( थारून ) धर्माचे 
नदरेन ही तरा थोडी आलायती आसली तरी जिवाक सूख लागपाचे 
नदरेन हो आमचो संबंद बेस बरो न्हय अशें कोण म्हणीत ... ( पाय 
जणां वाजतात ) आं ! आयले दिसता ! कितें मंजूळ आवाज ... कायच 
चुकना . हागेल्याच पायजणांचो . आ ... हा ... हा .. सादीच चाल . 
घुण पावलां कशी तालार पडटात ! आनी पायजणांय कितली सुरेल ! 
झीनझीन ..... ओ .... हो .... येवचें - येवचें . तृशितचातक मेघमाले .. 

सुकान्त चन्द्रानना येता ही चालिन माटवांतल्या 
भ्रूधणु ताणित नदर मोखित तोडित काळजाझेल्या 
वळ दांतांची चन्द्र थिकांच्या जशि कळयांची पटी 

कंगर केंस रति नयन चंद्रिका इंद्रसभेतली नटी 
रेवती : - बेस - बेस . तान तर भोंवरी कशी धुंवत गेली . इतले दीस हो 

गाण्याचो गूण चोरून दवरिल्लो काय कितें ? 
आस्विनः- हे संगिताचे देवतेक लजून लिपून बशिल्लो थंय संद आयले 

बगर ताका भायर येवंक कशें जातें ? 
रेवती : - मागीर आज संद आयली दिसता 
आस्विनः- हय , ह्या फुलत्या साळकावयल्यान तशें दिसता . 
रेवती : - मनांतले मनांत आंवडे घोळटल्याक नाका कोण म्हणत ? 

आस्विनः- पुण सरळसामकार मेळटकूच मनांत कोण घोटीत ? 
रेवती : - वाः वाः सामकें प्रासाक प्रास जुळोवन उलोवप चल्ला . ही 

कविची देख घेतली तरी केन्नाच्यान ? 
आस्विनः- ह्या गुणलावण्याच्या जाळांत घुस्पलों तेन्नाच्यान . 
रेवती : - कवितेचो असो विशय तरी खंयचो ? 
आस्विनः- खंयचो म्हळ्यार ? तूं , तुगेलें तरणेपण , तुजें रूप , तुगेले 

गुण , तुग़लें हांसप , उलोवप , चलप , सगले तूं . 
रेवती : - तें आसू आता . तुस्त करूंक लागले म्हणटकूच दादल्यांक 

सुमार म्हुण उरना . पुण आज म्हाका तुमी तुमगेली तस्वीर दितां 

अशें सांगिल्लें न्हय ? काय केल्यो म्हज्यो भगल्यो ? 
आस्विनः - आगो , असलीआसा ती सोडून नकली कित्याक म्हुण दिली ना . 
रेवती : - चला . हांव ना उलोवचें आतां ( रागार तोंड फिरायता ) 
आस्विन : - हय हय होच . म्हुरको म्हणटात तो होच . म्हाका जाय 

जाल्ले मेळळे . आं . घे . ( दिता ) 
रेवती : - ( पळोवन हांसता ) खऱ्यांनी , तुमचीच ही तस्बीर ! 

साम्य तिळुय ना हातुंत मुखाचें । नांव तरी घालू लाया 
माथ्याचेर । वळखू येवपा चित्र कोणाचें 
हाजेपरस आसा म्हजेलागी सुंदर । प्रीति - चितारिणि 

हातचें । प्रतिबिंब बेस हे मुर्तीचे 
आस्विन : - दाखय , दाखय पळोवया खंय आसा ती ? 

तरेची तुजी एक म्हजेकडेन आसा ती हांव तुका दाखयतां . 
रेवती : - कितली गे बाये ताकतीक ही ? ही पळेयात - ही पळेयात 

हांवें कशी काळजांत लायल्या ती ! 
आस्विन : - शाब्बास . जाय जाल्ली जाप मेळ्ळी . 
रेवती : - पुण तुमकां एक सांगपाचें आसा तें तुमी निरंतर ध्यानांत 

दवरूंक जाय . 
आस्विनः- आतां एकूच कित्याक ? हजार सांग . आतां आनी उद्योग 

कसलो आसा दुसरो ? तुवें सांगप आनी हांवें आयकप . सांग . सांग . 


म्हणटकूच तश्शे 

रेवती : - सांगचेलें इतलेच म्हळ्यार तुमगेलो सभाव मातसो हुतहुतो . 

तेन्ना बेटयोच कल्पनेर कल्पना रचोवन कारणाबगर म्हजो संशय 
घेतलो जाल्यार म्हाका ... 
आस्विनः- समजलों . समजलों . पुण हांव म्हणटां , तुजो संशय येतलोच 

कित्याक ? 
रेवती : - वेळकाळ सांगूक येना , म्हुण म्हळे . ह्याच म्हुर्तार सांगून दवरिल्लें 

बरें . म्हजोय सभाव मातसो अल्लड , फकाणी तेन्ना एकान ... 
आस्विनः- आयले ध्यानांत . आगो , असलो सभाव आसल्यारूच खरेली 


मजा . 


रेवती : - तशेंच हांव खुबूच मत्सरी , इल्लें मानी आनी मातशें रागार 

फुगार जावपी , तेन्ना 
आस्विनः- तातूंत कितें जालें ? असल्या फोण्णांनीच तर संवसाराक 

खरेलो सुवाद येता . आतां जालें तुगेलें सगले सांगून ? 
रेवती : - ना . इल्लें सांगपाचें उल्लां . 
फुडार 

येवजा गांठ बांदतना । आवरून मातशें मना ।। 
धनाढय तुमि मान्येस्त कुळांतले । येत हीणपण आपलि 
म्हणटना ।। करतित निंदा हांसतित सगले । रितिभायऱ्या 
ह्या अशा वर्तना ॥ जल्मगांठ एकदांच जावंचेली । 
कशीच परती सुटून सुटना ।। 
आस्विन : - आयले ध्यानांत . चल तर , देवा रमाकान्ता मुखार हातांत 

हात घेवन वचन दिवपाचो मंगलविधी खोशयेन आनी उत्साहान 


करुया . 


रेवती : - चला . ( देवा सामकार हात जोडून ) 

मंगल दिनि तनमन धन प्राण पदी ओपतां 
जल्मजुगा साथ करिन- म्हणुन हात दीतां 
सासणाची आपलि म्हणा हेच एक मागतां 
आर्यव्रत घेतले हांवें - सपुत घेवन सांगतां 

आस्विनः - हात हो हातांत धल्ला शुभांगे । म्हुर्तार अशा 

देवामुखार ह्या 
सुखदायिनी म्हजि स्वामिनी तूं । घरची सुखां असुदाय 

भोगया 


पुण हे पळे ... ह्या सगल्यांचेर एक ... 
रेवती : - आगे बाये . हे पळे थंयच्यान कोण तरी येता .... ( हांसता ) 
आज राती आमगेर सत्यनारायणाचें व्रत आसा . बेगीन येयात आं ! 

हांव कार्तिकनाथाक वचून भायल्या भायर घरा वतां . 
आस्विनः- हांव येवं काय म्हणटां कार्तिकनाथामेरेन ? म्हणटकूच 

सोमतीच भेट घेवंया . 
रेवती : - नाका जाल्लेंच बाये .. ( दोळयांनी खुणायता आनी वता . ) 
आस्विन : 

धन्य आनंददिन पूर्ण मन कामना 
आज देवादयेन सफळ आराधना 
लोभ धल्लो जिचो लाभ जांवचो असो 
तीच आयली घरा मधुर चंद्रानना 

( वता ) 


देखाव : ३ 


( फाल्गुनवाबांल्या घरा फुडलो मार्गः कृतिकाबाय येता . ) 
कृतिकाबायः- हांचो दोळो चुकोवन ताकतिकेन हांव देवादर्शन घेवन तर 

आयली . पुण म्हजे असवडी घरांत हाणी काय बोवाळ बी घालूक 
ना जाल्यार पुरो . ना जाल्यार म्हणटात न्हय ! ' रमाबायन केले बारा 
राम आनी घरांत न्हवन्या पोरान सादले काम ' तशांतलें जावप . आगे 
बाये ! दाराक कोणे घालें ? ( दार गडगडायता ) रोहिणी , आगो 
रोहिणी , काड काड बेगीन दार.मेली हय गो सगलीं ? एकलेय जाब 

दिता जाल्यार पळे ! हाणी आडायला तरी कितें भितर ! रापतां 
रापतां चोर सांपडटलोसो दिसता . पुण हे दार उगडटले कशें ? आगो 
चित्रा , आगो रोहिणी , उवाळळी हय गो सगली ? आतां बाये करप 
तरी कितें ? आगो , दार काडात दार . पुण हांव तरी हांगा आड्डत 
कितें उबी रावल्यां ? त्यापरस हे थंय वचून लिपून राविल्लें 
बरें . 

( वता . रोहिणी आनी स्वाती दार उगडून भायर येतात ) 
रोहिणी : - हांगा तर कोणाची जागजूग ना . तर मागीर दारार कोण 

मारतालो ? स्वाती , पळेलें मुगो ? अशो इप्रितांच्यो भुतां - करण्यो 
चलतात ह्या घरांत . तशें पळेल्यार धनीधनीन दोगांय सरळ ; 
पुण दोगांयच्या कांठ्यार संशयाचो समंद सारकोच बसला . बरें , 
आतां केन्ना येतलें परत ? त्यापरस आयिल्लेंच कित्याक रावना 

आनीक मातशें ? 
स्वाती : -ना गो बाये ! आयल्यार कितें थोडो वेळ जालो ? बरे तर , आतां 

येतां . ना जाल्यार म्हणटात न्हय आमी कुळमिणी - काम सांबाळून 
सगले करचें ... पुण हय गो रोहिणी , हांवेचशे कित्याक तुका परतें 

परतें मेळूक येवचें ? एकवेळ तरी तूं कित्याक येना आमचे थंय ? 
रोहिणी : - हांव आनीक तुका मेळप ? इतलें खंय फळफळूक आयला 

म्हजें नशीब ! म्हाका धनीन असली तिरजटा गावल्या कि मात लेगीत 
कुशीक सरचेली माणसुकी ना . पापणिचे तोंड सारके वाजत आसता . 
हे कर , ते कर . हे उखल , तें दवर . माळयेर चल , सकयल यो . पुरो 

जाले हे काम , अशें जाता म्हाका . 
स्वाती : - मागीर रावलां कित्याक हांगा ? सोड हांगेर . कामां कितें 

पाडा पडल्यांत ? ही ना जाल्यार दुसरी . 
रोहिणी : - तें खरें गो ! पुण मेळूक जाय न्हय वेळार ! तुका मेळ्ळया 

तशी म्हाका मेळत जाल्यार हांव ही हे घटकेक सोडूंक तयार 
आसा . ( तिगेले कापड पळोवन ) हे कापड तुका तुगेले धननीन 

दिलां दिसता . सामके घडयेवयले दिसता मुगो . 
स्वाती : - हय , तिणेच दिला . म्हयनोभर पसून न्हेसली ना ती .... म्हजेर 


सं .... २ 

तिचो कितलो जीव आसा म्हुण सांगू ? कापडां , चोळयो दिल्ल्योच 
आसात आत्यापययन . आपल्या घरचे चेडूं घिस्स करून नदरेंत 
भरचे देखून एक वाळी लेगीत तिणें म्हाका दिल्या . तुका असले 

कांयच मेळना काय कितें ? 
रोहिणी : - म्हाका ? आगो , हिगेल्या कापडाचेर एकल्याचे न्हय , दोगिचे 
धा जाणिचे दोळे . म्हज्या वाटयाक येत तेन्ना खरें . 

( कृतिकाबाय येता ) 
कृतिका बाय : - ( मनांत ) आगे बाये , ही आनीक कोण म्हगेल्या 

दारांत ? 
स्वाती : -बरें येता आं . शंबर फावटी भायर सल्लें आनी शंबर फावट .... 
कृतिका : - हय गो भेड्ड्या , इतले उले माल्ले , दार इतलें बडयलें , कान 

फुटिल्ले गो तुजे ? दार उकतें करूंक कसली धाड मारिल्ली ? 
रोहिणी : - उलो आयकनाफुडें दार काडलें धननी . पुण हांगा तर 

कोणूच दिसले ना . 
कृतिका : - आनी हे गो कोण दुसरें ? हय गो , हांगा कितें दवल्लां तुगेलें 

आटोवन ? कित्याक आयिल्लें ? तुगेले कसले काम हांगा ? 
स्वाती : - काम , काम - म्हगेलें काम , म्हगेले कसले काम ? 
कृतिका : - काम काम कितें करता ? अशी अवचोत जीब कशी आडवी 

पडली तुजी ? आनी अशें घुसपता कित्याक ? उलय सडसडीत . 
पोटखाण्याचेर वखद मागूक काय माथे उसळटा ताचेर कवळ 
घालून घेवंक आयलां गो तूं ? बायलांच्या वायटांचेर मात्रा सोदूंक 
काय कोण अडचल्या तिका मंत्रिल्लें उदक व्हरूंक आयिल्लें तूं 

आमगेल्या हांचेकडेन ? 
स्वाती : - तांचेकडेन ? हांव कित्याक येतलें तांचेकडेन ? 
कृतिका : - कित्याक तें तुगेल्या मनाक विचार . आनी हय गो रोहिणी , 

ह्या कामाक तुजो ताका पाकतार ? बेस बरी नेक राखता तूं . 

काळणी , लाय म्हज्या संवसाराची वाट . 
रोहिणी : - धननी , तुका असलें हें उलोवणे येता तरी कशें ? हांव बायल 

मनीस असली कामां करपी न्हय आं ? हे बावडे आमगेल्या वाड्या 

वयलें . हांगा स्रावणशेटिले भरणीबायगेर वावराक आसता . आयलें 
बावडें हरशी म्हाका मेळूक म्हुण . तसल्या फंदांतलें न्हय तें . सामकें 

सादें भोळे धननी . 
कृतिका : - आगो , धनीन सादी भोळी म्हणुनूच म्हणटां . असली सादी 

भोळी कुळांच हांचेकडेन येत आसतात वखदां बिखदां आनी दोरे 
तावजो माणूक . बायलांक फुकट वखदां दिवपाचे मायले व्रत घेतला 
न्हय आमगेल्या दादल्यान ? हय गो , खरें सांग . हे कापड कोणे 


दिले तुका ? 


स्वाती : - आमगेले धननीन . 
कृतिका : - हय . भरणीबाय दितली तुका असलें हे नवें करकरीत कापड ? 

तूं म्हाका सांगता ? कित्याक दिले , कोणे दिलें , केना दिले - सगले 
खबर आसा म्हाका . कांयच सांगू नाका . तूं आतां लागता काय ना 
चलूक ? परतें म्हुण हांगा तोंड दाखयशी जाल्यार खबरदार . चल , 
लाग चलूक . ( ती वता ) रोहिणी , ते बरे करून पळे गो . फुलगें कशे 
मोडमोडत वता तें .... आनी हे सादें खंय ! रोहिणीक दिसता हांव 
बोतीन दूद पियेता . भरणीबायन कापड दिलें खंय . फारसोळें खंयचें ! 
आमगेल्या हाणीच दिलां काय ना ? खरे सांग . खरें मगो ? 
सांगना जाल्यार नाका सांगूक . भरणीबायली आनी म्हजी बेस 
बरी वळख आसा . आतां वचून तिका चीट बरयतां आनी करतां 

रुजवात . पुण हय गो रोहिणी , हे खंय आसात ? 
रोहिणी : - गेल्या दिसता खंय भायर . 
कृतिका : - भायर गेल्यात आनी हया वेळार ? कित्याक ? आनी 

केन्नाशे गेले ? 
रोहिणी : - खयांनीच म्हाका खबर ना धननी . 
कृतिका : - सांग फटी . जाता तितल्यो सांग फटी . पुण हांव संगली 
बित्तंबातमी काडल्याबगर तोंडांत उदक घेवचेली ना . आतां पयलीं 
भरणीबायक चीट बरयता . अशा अशें पयलीं वच आनी त्या भाद 
व्याक हांगा धाडून दी . कशी पुण पिडणूक मांडल्या म्हजी ! देवा 
तुका रे बाबा दोळे .... ! ( वता ) 

( रेवती देवळा कडच्यान परतता . ) 
रेवती : - आतां घरा कशे पावतलें देव जाणा ! पयलींच उपास तातूंत 
हो वोताचो मार लागून जीव कसो सामको खासावीस जाला . आवय 

गे म्हजे .... ! ( फाल्गुनबाब पावतात . ) 
फाल्गुनः- आमगेली ही भोंवती भागरथ पावली पुण खंय ? देवळांत 

गेलों , बागांत गेलों , रायेंत हेडलों , खंयच हिची नाट ना . आतां 
घराच गेल्लों बरों . आरे पुण ही कोण ? आनी आकळविकळ 

जाल्लेवरी कितें करता ही ? 
रेवती : - आवय गे म्हजे ! पडले . पडले . कोणूय धांवा गे बाये ! 

( चिनारून पडटा . ) 
फाल्गुन : - आरे रे रे ! आयलो आं , भियेवं नाका . ( तिका सांवरून 
वारो घालता ) 

कोणा सभाग्यालें चली कोण जाणा ! बरे म्हुण 
बरें . ह्या फातरार तकली आपटल्ली जाल्यार जिवूय वचूंक उणो 
नाशिल्लो- ( कुत्र्याची करंदाय सुरू - कृतिकाबाय माळये जनेल 
उगडटा . ) 
कृतिका : - हो मोती असो इतलो भोंकता तरी कित्याक ? आनी ही 

बाये कोण आमगेल्या आंब्यामुळा ? आमगेलो दादलो दिसता . 
आनी अशें बसून बाये कितें चल्लां ? आगे म्हजे बाये ? आनी हो 
कंवळो हात कोणाचो हांच्या खांदार ? हे दादले कितें गे बाये 
निलाजरे तरी ! दिसा उजवाडे ... अशा रायरस्त्यार . पाड पडिल्ली 

ही ताळी आनीक सामकी दोळयांर येता 
फाल्गुनः- हुमेन कशें चिप्प जालां पोर ... ( लेंसान हूम पुसता . ) 
कृतिका : -कितें बाये पळेतली ? ह्या परस हयो म्हज्यो बावल्यो कित्याक 

परतिल्यो ना तुवे देवा ? ते अवदसेची हूम पळेयात तरी कशी पुसतात 
आपणाल्या लेंसान . हांतुणार न्हिदेंत म्हजी पावलां उकती उल्ल्यार 
ती केन्ना शालीन धांकलींनात हाणी . आनी हे अखणिची हूम पुसूंक , 
हिचो पदर सांवरूंक , हिचो भार आंगार घेवंक लज तरी दिसता 
जाल्यार पळेयात ? म्हळांच न्हय- ' शेजेवयलेक खोटावप आनी 
शेजान्नीक माथावप . 

फाल्गुनः- ( रेवतीच्या कानाकडेन तोंड व्हरून ) - आयलें व्हय 

गो 
साबुद्दीर ? ये ... 
कृतिकाः- आयस ........ आतां ह्या दादल्याक करचें तरी कितें ? 

पोल्याकडेन तोंड ! हेरा कोणाची नासली तरी त्या सूर्यनारायणाची 

तरी लज धरात ! 
रेवती : - ( चिनारिल्ले अवस्तेत ) शेः शेः अशें वाटेंत कितें हैं ? 
कृतिका : - आयका , आयकात . जळळी तुमची अक्कल . तिची पुण 

घेयात थोडी . 
फाल्गुनः- म्हज्या घरांत येता ? थोडो विसव घे . मागीर पावयतां 

तुका . 
कृतिकाः- घरांत ? म्हगेल्या घरांत ? येव दी तर खरी . केंसटयो 

हुमटिल्यो ना जाल्यार नांवाची कृतिकाच न्हय जायन . पावल 
घालून तरी पळे म्हणचे . नाखटांनी तोंड फाफशिलेच म्हुण समजा . 
तिका घरांत आपयतात . हळद लागली तुमगेल्या घोवपणाक . 
रावा , ही हांवूच आयली जाप दिवपाक . ( जनेलाकडच्यान उठून 

वता . ) 
फाल्गुनः- खंय पुता तुगेलें घर ? नांव कितें तुजे ? आनी कोणालें तूं ? 
रेवती : - ( परंवत ) म्हगलें घर देवूळवाड्यार . हांव मघा कलंवतालें 

चेडूं . म्हजें नांव रेवती . आज सोमार . उपासाचो दीस म्हुण सकाळीच 
न्हावनधुवन कार्तिकनाथाक म्हुण गेल्लें . दर्शन घेवन आनी प्रदक्षणा 
घालून परतताले . परच्यान पित्त जाल्लेच . तातूंत वोताचो भार 
लागून अशी एक चिनारी आयली . तुमी लागसार आशिल्ले 

म्हुण 
वाटावले . 
फाल्गुन : - घरांत येवन इल्लो मुरावळो खा . शितळ तो . जिवाक थाकाय 

येतली . जाय जाल्यार दुदांतल्यान मात्रा दितां . 
रेवती : - नाका म्हणूक जिवार येता.पुण पुजा केल्याबगर कांय उश्टावचेलें 

नासता न्हय ! घर काय पयस ना . ल्हवुल्हवू करून वतां . 
फाल्गुनः- बरे , खोशी तुजी . तुका घरामेरेन पावयतां तरी . सांबाळून 

ऊठ आं . ( दोगांय वतात . कृतिका कुटत कुटत येता .. ) 

कृतिका : -आवय , आवय ... पयलींच ताकतीक तातूंत पिराचीत म्हणटात 

तसल्यांतली गत . इस्काद देंवतना असो आंगठो आपटलो कि कळ 
शेकानशेक मस्तकाक गेली . सामके काजुले आयले दोळयांमुखार . 
जिवार आयलां थंय बोटाचे कसलेशें ? पुण हांगा आंब्या मुळा तर 
कोणच दिसना ! गेली काय कितें घरांत ? शेः शेः घरांत काय जाग 
दिसना . खंय गेली काय तोंड घेवन ? ( ताकतिकेन ) रोहिणी 
आगो रोहिणी , हे पासून नश्टें खंय ना जालां कोण जाणा ! ( रोहिणी 

येता . ) हय गो , हे खंय आसात ? 
रोहिणी : - म्हाका कितें खबर ? 
कृतिका : -निकतेच भितर सरिल्ले न्हय गो घरांत ? 
रोहिणी : - ना धननी . हांव तर सोप्यारूच बसून आशिल्लें . 
कृतिका : - मार फटी . असल्यांनी जीब झडून पडटली तुजी . घोवा 

बायलांत विघोड घालता न्हय तूं ? सात जल्म अक्षयसवायशीण 
जातलें तूं . तुवे ना म्हळे म्हुण हांव आयकतां ? वाड्यान वाडो धवळून 
हांकां सोदून काडलेबगर रावतां जाल्यार पळे . आवय , आवय ! हे 
बोट आनी आपटू आपटून जीव खावंक लागला . हे बाये आनी कितें ? 
ही आनी कोणाली तस्वीर ? तिगेल्याच पुस्तिवंताली आसतली . 
आतां बस तूं खंयच्या सप्तपाताळांत लिपून बसता तें . खोप्याक 
धरून तुका ओडून हाडले तरूच म्हजें नांव घे . पुण पयलीं हांकां 
हाडूंक जाय निटायेर . आज हे अशें जाल्यार फाल्यां हो दादलो हे 
काळणीक हाडून म्हज्या हड्डयार नाचयतलो . घोव खंय घोव ! 
घोव न्हय हे . सातां जल्माचे काळ ! ( वता ) 


देखाव : ४ 


( फाल्गुनबाबांले घर . फाल्गुनबाब आनी भादवो उलयतात . ) 
फाल्गुनः- भादव्या , तू आमगेलो नेकिचो चेडो . चुकूनपासून फट म्हण 

तुज्या तोंडसून केन्ना येवंचेली ना . ह्याखातीर येत्या दसऱ्याक तुका एक 
बेस बरी तसरीप दिवपाचे हावें थारायला . तुका रुप्याचे कडे घालू 

काय कांड जाय रे ? त्यापरस मुंडाशेंच बरें न्हय ? तें नाका जाल्यार 
खरवतकांठी पुडवें हाडूक लायतां . काय सद्या कांय नाका ? बरें 
आसा . हाडू येत फुडें केन्नाय . बरें , हे आयक . जागजूग करिनासतना 

हळूच वच आनी कुडीत ती कितें करता ते पळोवन यो मातसो . 
भादवोः- ( मनांत ) - मोटी नाड ही धनयाची जात ! बरे खोशयेंत 

आयले आनी केदे बेगीन कडे ठोकलें हातांत . खिणाभितर 
ताजें केलें कांड . म्हणटा म्हणसर ते विकून हाडले मुंडाशें आनी 
पलकाभितर मुंडाशाचें जालें पुडवें . आनी पुडव्यावयल्यान जे 
निसल्ले ते पावले हाडू येत फुडें केनाय हाचेर . तरूय उपकार , 

न्हेशिल्लेंच सोडोवन घेतले ना . 
फाल्गुन : -हय रे भादव्या , येवजिता कितें ? आरे , हे जाय काय तें जाय 

म्हुण विचाल्लें तेन्ना ' हे कित्याक ते कित्याक ' करू लागलो आनी 

आतां कसले येवजणेंक पडला ? चल , वचून यो पळोवया पयली . 
भादवो : - शेः धनया . हांव मानाय मनीस . येवजूंक हांव कितें बरप 

अक्षर शिकलां ? तुमी आसतना म्हाका आनी तसरीप जाय कित्याक ? 
दिसवडो कापिनासतना पगार मेळळयार जालो . पुण धननिची 

तकली उसळटा म्हुण .... 
फाल्गुनः- म्हणुनूच खबर घेवंक वतलों म्हणटां . चल पळोवन यो . 

मात , हांव येतलों म्हुण सांगू बी नाका आंतिका ! 
भादवो : - हांव कित्याक सांगतां धनयां ? ( वता ) 
फाल्गुनः- आज सकाळी खंय गेल्ली , कोणाक मेळून आयली , कितें 

उलोवणे जाले , वांगडा कोण आशिल्लो , वचपाचें केन्ना थल्लां 
अशे प्रस्नार प्रस्न विचारून धर्म जागो करून सोडटां . असले 
भातेरी फुडें ती कशी तिगतली ? जाप दितना खंय तरी घुस्पतली , 
गदळटली , आडखळटली , चुकतली ! मागीर कितें विचारता ? 
मातशें खांवटे पडले रे पडलें कि चल्लों हांव खाजन बुडयत . निमाणे 
हिच्याच तोंडसून हिगेले चिकान भायर काडलें ना जाल्यार पळेयात . 
( भादवो येता ) कितें रे ? कितें करता ती ? 

भादवोः- कांय ना . कोचार लोडाक पवुडल्या . म्हन्यांत रोहिणी उबें 

आसा . आनी तिचेकडेन परंवत परंवत कितें शें उलयता . 
फाल्गुन : - बरें चल तूं तुगेल्या कामाक . ( दोग्य वतात ) 

( पड्डो वयर सरता . कृतिकाबाय आनी रोहिणी उलयतात ) 
कृतिका : - आगो , कसली फुकटची वखदां आनी खंयच्यो आयोबायो . 

आवयन मरतना सपूत घेतिल्लो खंय ! ही नाटकांचटकां म्हाका 
कळना काय कितें ? बायलांची वायटां पळोवंक बायलो पाडा 
पडल्यात व्हय ? थंय हे दादले गो कित्याक ? आगो , ही सावजां 
धरपाची जाळां तुका आंधळयाक दिसना . हांवूय अशीच तुजेभशेन 
साळढाळ आशिल्ली . पुण आज चरचरीत मिरसांग पडली म्हज्या 
दोळयांत . वोगीच जायना हो म्हज्या जिवाचो जाळहुलोप ? 
( दोळयांक पदर लावन ) हांव कितें गुणांनी वायट गो काय 
रुपान व्हांवस , काय वर्णान लाखोणी काय म्हजे वय जाला म्हुण 
म्हज्या दोळयांदिश्टी हाणी हो असो अत्शेव आडायला ? आमका 
बायलांक मात , देवाक वचपाची पसून चोरी ! आपल्यापेल्याक 
मेळपाची बंदी . आनी हाणी मात जनाची आनी मनाची लज 
गुठलावन दवरून दिसा धवळया भर रायरस्त्यार आयतशी 
चिरकुटेपणां करची . आनी तरीय हे संभावीत . बायलांचो जल्म 

मेळळोच म्हुण कितलें गे बाये सोसतलीं ? 
रोहिणी : - तुमी तर दोंय दोळयांनी पळेलें म्हणटात . मागीर हांव आनी 

कि उलयतलें ? पुण तांचीय करणी एका अर्थान चूक ना . बावडे 
दुबळे बायलेचेर गाजोवचे नात जाल्यार आमगेले दादले आपणालें 

शूरपण आनी आपणालो तिजोखो गाजयतले तरी खंय ? 
कृतिका : - खऱ्यांनीच सांगतां , असले जिणेपरस केना केन्ना दिसता कि 

वज्राकणी गिळू काय अफीण खांव ; काय वीख पियेंव , काय तळये 
बांयेत घालून घेव ! कितेशी ओपार आसा न्हय , ' नवी व्हंकल 
नवलांची , वाफरतकच चवलाची ' तशांतली गत . लग्न करून 
हाडटकच पयले काय दीस म्हाका माथ्यार धरूं , काय खांदार 

चडोवं , काय हांडीर घंव अशें करताले . तोंडांत जीव आशिल्ल्यान 
म्हणचें कि ही बायलमनीस खयांनीच भाग्याची , म्हुण असो 
धाकुटपणाचो पुण हौशी घोव हिका मेळ्ळा . पुण हाली पळेता 
जाल्यार सदांच धुसफुसप आनी कुसमुसप . तिनीत्रिकाळ कपलाक 
मिरयो . सरळ उतर सोपताक ना . वस्तीच कित्याक घाल्यो , शालच 

कित्याक न्हेसली , देवाकच कित्याक वता अशे दुबाव घेणे प्रस्न ! 
रोहिणी : - पुण करतली कितें , धननी ? जाचेर पोट , ताची खोट 

खावंकूच जाय .. 
कृतिकाः- खोटो ? खातले खातीत . हांव थोडीच बदतां ! असल्या 

घोवांक खंयच्याशा देशांत खंय बायलो मानाय कश्यो घोळोवन 
घेतात . तश्शें जावंक जाय हांगा . म्हणटकच रानी पोल्लांत 
वीर आनी हुमय भायर व्हीर अश्या घोवल्यांचे दोळे बेस बरे 

उगडटले आनी पडटली तातूंत चरचरीत मिरसांग . 
रोहिणी : - पुण अशें जावप तरी बरें ? 
कृतिकाः- हांव तरी खंय म्हणटां बरें म्हुण ? हांव बायल मनान निर्मळ , 

चालीन सरळ , तोंडान ' मात मातशी फटकळ ; निदान लग्नांतल्या 
सोपताप्रमाण तरी हांणी वागचे इतलेच म्हजे म्हणणे . आसू , पाडा 
पडूं ही कर्मकटकट . पुण सकाळफुडें तुका मेळूक कोण आयिल्लें तें 

सांगना मूं तूं ? ( फाल्गुनबाब नुलयत येता ) 
रोहिणी : - धननी , हांवें सांगले तातूंत अक्षर लेगीत फट ना . तें खन्यांनीच 

तांगेर रावता . 
फाल्गुनः- ( आडून ) कितें सांगलें ? हांगच्यान सारकें बरें आयकूक 

येना . तें आसा कोणीय तरी . हे कोण ? ( मातसो फुडें सरता . ) 
कृतिका : - आगो धोंड्या ! फाटले उपकार स्मरून तरी खरें सांग . 

नागणीक पोसली आनी पोसतल्याक दसली अशें करूं नाका . 
रोहिणी : - अशें म्हणटकच उलोवणेच उल्लें . 
फाल्गुन : - ( आडून ) हे सगले मोघम चल्ला . अजून सारकी बरी 

नाट मेळना . ह्यो बायलो मंत्रांनी उलयतात मरे बाबा ! 

कृतिका : - सांगना मगो ? नाका सांगू . आतां येतली म्हगेले चिटयेची 

जाप . कोंबो धांकलो म्हुण उजवाडचेलें रावना , हे ध्यानांत दवर तूं . 

लाग चलूक .. आतां . हांवच घेतां ताजी सोद . 
फाल्गुन : - ( आडून ) ताजी म्हळ्यार कोणाची म्हुण समजुचें आतां ? 

" ते " म्हणून कोण आसा ताजी काय हो कोणी " तो " आसा 
ताजी ? 
कृतिका : - तुका वच म्हळें न्हय गो ! बकबक करून पळेता कितें ? 

भितल्ल्यान थोडें गुलाबपाणी घेवन यो . ( रोहिणी वता . उपरान्त 
हातांतले तस्बिरेकडेन पळेत - ) तस्बीर जाल्यार तस्बीर . दिश्ट 
लागत असो चेरो . अशें आसून आमगेल्या ह्या खाशांक भुलून 

ते दायजिणीन तुका फाफडून उडयलो न्हय ? 
फाल्गुनः- कांयच चुकू नये . येदोळ पळे ही देवाक म्हुण गेल्ली , थय 

च्यानच आपणाल्या इश्टाली तस्बीर घेवन आयल्या . 
कृतिका : - ( मनांत ) कितलें म्होवाळ 

रूप तरी ! असलो 
हो हिरो मोखून मारूंक आमगेल्या ह्या घरकारांत अशें हाका 

दिसले तरी कितें ? 
फाल्गुनः- ताज्या रुपाची अशी तोखणाय आनी म्हजी अखटाय न्हय ? 

बरें आसा . दाखयन तुका . 
कृतिका : - हे तस्बिरेक लायिल्ल्या गंधेलाचो वास तरी कितलो मधूर ! 

( वास घेता ) 
फाल्गुनः- ( रागान ) कितली निलाजरी पळे ! तस्बिरेंतल्या ह्या 

भामटयाची उमा न्हय घेवंक लागली ही ! दिवं एक सण्ण करून 
मुस्कटांत ? पुण नाका . शाण्या मनशान विवेक सोडूंक फावना . 

करता तें माण्णेन करूंक जाय . 
कृतिका : - आगे चांडाळणी , नशिबान मेळिल्लो असलो हिरो मायेमोगान 

काळजाक लावचो ! पुण वळखूक पारख नाका ? 
फाल्गुन : - ( अदिकच तिडकून ) आतां मात निलाजरेपणाची शीम 

जाली . ताका कशी पोटलून घेवन बसल्या पळे ! ह्या वेळार जर 
पुण ना.ही रानवटांची करणी जाली . आमकां धवाड्यांक हे सोबना . 

आमचे शस्त्र म्हळयार विवेक . जाणटयांनी सांगलां न्हय " करी 

विवेक पदापदा . " 
कृतिका : - ( तस्बिरेंतल्या चित्राक ) तुज्या सारकेलो घोव मेळूक साता 

जल्मांची तपश्चर्या जाय . आनी अशें आसून ह्या आमगेल्या जंगली 
म्हाराजांक- ( फाल्गुनबाब तिज्या हातांतली तस्बीर झोपून घेता ) 

आगे म्हजे बाये , हे कोण ? 
फाल्गुन : - हांव जंगली म्हाराज . तुगेल्या गुलाब म्हाराजांक मेळूक 

आयलां . आतां सांग . सांपडली काय ना ? 
कृतिकाः- हांव खंय पळून गेल्ली तर ! जल्मजुगाचीच सांपडल्या 

तुमचे तावडीत ! इतल्या वेळान आतां फावले दिसता घरा येवंक ? 
फाल्गुन : - तुजे संबंदान जापसाल दी पयली . 
कृतिका : - म्हजे संबंदान जापसाल , आनी ती कसली ? 
फाल्गुनः- हे तस्बिरेची गवाय पुरो ना ? 
कृतिकाः- पुरो तर , माथ्यावयल्यान पुरो . तुमगेल्या निर्लज्यपणान 

ब्रह्मांड कशें विटलां ताजीच गवाय ही . 
फाल्नुनः- म्हगेल्या निर्लज्यपणाची गवाय ? हय . म्हगेल्याच . एकदम 

मान्य ! 
कृतिका : - मान्य करूंक तरी लज दिसता जाल्यार पळे ! 
फाल्गुनः- खयाक लज कसली ? - तुगेल्या ह्या काळजागोंड्याची 

तूं उमा घेता , ताका पोटलून बसता आनी हे खासा म्हज्या 
दोळ्यांनी पळोवनय कमरार खोंट घालून हांव तुका घराभायर 

घालिना , तेन्ना हे म्हजेंच निर्लज्यपण न्हय जाल्यार कितें ? 
कृतिका : -निकतेच कितें म्हळे तुमी ? ह्या नश्टया दादल्यांचो न्याय तरी 

पळेयात . आपणे शेण खावप आनी दुसन्यांची तोंडा हुंगप . बेस , 

बेस बरो न्याय हो ! 
फाल्गुनः- खबरदार वयल्यान आनी जाणवायो उलयशी जाल्यार , 

तुगेल्या प्याराली ही तस्बीर हावें तुज्या हातातल्यान झोपून घेतल्या 

कृतिका : - बरें आसा , उलयना . तुमगेलोच चलँदी साळवानशेक 

तुमी म्हळयार संपुस्टांतले साळिग्राम . मिरयांचे तिर्थ घेवचे . 
परस्त्री म्हळयार आवय भशेन तुमकां ! परस्त्रीकडेन दाव्या 
दोळयान पासून केन्ना पळेना तुमी ! आज मेरेन म्हाका तरी 

तसले कांयच दिसूक ना . दोंय दोळयांच्यान ना . अशेंच मूं ? 
फाल्गुन : - कितें म्हळे ? 
कृतिका : - म्हणटली कितें ? खरें तेंच म्हळां . वर पासून जालना , भर 
रस्त्यार म्हगेल्या जनेला सामकार कोणाक मांडयेर घेवन 
बशिल्ले तुमी ? हांवें कांय पळोवंक ना आं तांतलें ! सामकी दोळे 
धांकून आशिल्ली हांव ! 
फाल्गुन : - कितें , कितें ? परतें सांग . 
कृतिकाः- पालव कशाकसो जाला , तिजो गोंडाळ हात तुमच्या खांदार , 

तुमगेलो हात तिगेल्या पोल्यार ! केन्ना ? खंय ? सपन पडले म्हाका . 
तुमी एकपत्नी , तुमच्या हस्तुकी अशें केन्ना जायत ? साक्षा रामाचे 

अवतार तुमी . 
फाल्गुनः- ( मनांत ) अशें , अशें . आतां आयलें ध्यानांत . . 

घडिल्लो प्रकार पळेलो दिसता हिणे ! बाकी खरेली गजाल खबर 
नाशिल्ल्याक गैर दिस सारकेंच जालें तें . पुण म्हज्या मनांत कसलेंच 

पातक नाशिल्लें . 
कृतिका : - आतां किल्याक वाचा धल्ली ? धुल्ल्या तांदळावरी निर्मळ 

तुमी . तुमच्या मनांत तेन्ना पातक सोपताकय नाशिल्लें ! मागीर 
आतां नुरा अशी कित्याक उतल्ली ? घरांत मातशें येता ? हाडूंक 
जाय आशिल्लें त्या पातोळयाक घरांत . मागीर दिसतली आशिल्ली 

म्हगेली सासाय . 
फाल्गुनः- ते तर बावडें अचकीत धुंवळ येवन पडले . 
कृतिका : - हय तर ! कितें विचारता ? लोणयापरस कंवळे मन 

तुमगेले ! अंतस्करणाक पाझर फुटलो म्हुण घेतलें ताका वेंगांत 
हय मूं ? ताका धुंवळ आयिल्ली पळोवन सामके कळवळळे तुमगेलें 
मन . आनी तितल्याच मोगान तागेल्या पोल्यावयल्यान लक्तुबायेन 

हात भोंवडायताले . आनी तिच्या तोंडावयली हूम वोठांनी पुसताले . 
हय मूं ? बापायच्या कळवळयान . विकल्पाचो अंशपसून नाशिल्लो 

तुमच्या मनांत . 
फाल्गुन :-( मनांत ) हिणे तर म्हजेच हात म्हज्या दोळयांत 

घाले . आतां चड उलोवन उपेग ना . ( उकतेपणान ) बरें आसा , 
चलूं दी तुगेली करंदाय . हे तस्बिरेचे नाटीन ' तुगेलो हो जो कोण 
प्यार आसा ताची पयलीं सोद घेतां आनी मागीर सांगतां तुका 
कितें सांगचेलें तें . आतां चल्लों हो त्याच उद्योगाक . तूं वळखून 

नकळ म्हाका ! ( रागान वता ) . 
कृतिकाः - वचा . हे संवंग घेतलां तें वायट न्हय . अशें कितेंय पुण निमित्त 

काडून भायर सरप आनी मागीर असुदाय चैन करप . संवसाराचो 
हो न्याय तरी कितलो इप्रितांचो . देवा ! नाकारे बाबा हो बायलांचो 
जल्म ! कोणाची बटीक जावचे पुण बायल जावचे न्हय म्हणटात 
तें वोगी न्हय ! ( वता ) . 

फाल्गुन : - कालचो आदेस आनी अर्दी रात सुलूस काडपांत गेलो . पुण 

ह्या चेयचो मनीस काय मेळ्ळोना . चौकांत गेलों , वसंतबागेत 
गेलों , तिनसांजचो कार्तिकनाथाच्या देवळांत किर्तनाक गेलो . केन्ना 
वचपी न्हय तो हांव राती एकदोन कडेन जलशाक लेगीत गेलो . 
म्हळे , थंय तरी असले म्होवां - मूस जमा जातलेच . पुण हाची जागमाग 
खंयच ना . आता ह्या भादव्यापसुनच सुरवात केल्ली बरी . भादव्या , 

आरे भादव्या , कितें करता रे थंय ? मात्शी एक जाप दी पळोवया . 
भादवोः- ( भितल्ल्यान ) झुंबरावयलो घयरांव काडटां धनयां . 

आयलोंच . ( भादवो हात आपटीत येता . ) 
फाल्गुनः- भादव्या , तुका एक बेस बरी वस्त दाखयतां . ही पळे तस्बीर . 

कशी दिसली तुका ? 
भादवोः- ( अजापान ) खूब म्हळ्यार खुबूच सोबीत धनया ! 
हे शीर कशें नाख , रेखीव उदकाळ दोळे , ह्यो धोणवां कश्यो 
भोंवयो , ह्यो पिळीव मिशयो , हातांतले हे नक्षिचे मुठिचें 
रोत - हो आल्पागाचो चोळो , जसो कितें राजाच बसला 
म्हालांत . पुण धनयां , असली तस्बीर म्हाका दाखोवन 
कितें उपेग ! ( हांसता ) एखाद्रे अलगट बायलेन ही पळेल्ली 

जाल्यार ती जीव उवाळून उडयतली आशिल्ली ताजेवयल्यान . 
फाल्गुन : - ( मनांत ) सामकें खरें . अणभवाचे उलयलो . उडयलाच 

हिणे ताजेर जीव उवाळून ( उकतेपणान ) तुका दाखोवं नाका 

जाल्यार कोणाक दाखोवं ? हिका दाखयल्यार कशी रे ? 
भादवोः- शः शेः धनयां , अशें कशें म्हणटात ! सजणी बायलेन 

दुसऱ्या दादल्याची तस्बीर पळोवप ? मोटें वायट , मोटें वायट ! 

फाल्गुन : - आरे , वोगीच वेळ वचपाक दवरप सांबाळून . घोव कामाक 

भायर सल्लो म्हणटकच घटकाभर मनविस्रांती . बरें आसू . पुण 
ही कोणाची ते कळळे तुका ? ते रे आमगेले - तूंच सांग पळोवया 

पयलीं ! तूं वळखता मरे हांकां . 
भादवोः- शे : शे : म्हाका तरी कांयच वळख मेळना . हांव तर हो चेरो 

आज पयलोच पळेतो . असल्या व्हड लोकांच्यो आनी आमच्या 

सारक्या मानाय मनशांच्यो वळखी कशो जातल्यो ? 
फाल्गुन : - ( मनांत ) कसलो नाड पळे ! सुनशा पसून लागूक दिना . 
( उकतेपणान ) आरे , केन्नाकेन्ना येतात मरे ते आमगेर . हिची 

आनी हांची थोडी वळख आसा कुळारची . 
भादवोः- हांवें तरी हांकां केना पळोवंक ना . 
फाल्गुन : - केन्नाच पळेलो ना ? केन्नाच उलयलो ना तूं हांचे कडेन ? 

केन्नाच गेलो ना तांगेर हिची चीट बी घेवन ? केन्नाच येवंक ना हे 
हिचेसरी , च्यापाणी घेवंक ? सकाळी , दनपरां , सांजे , राती , केन्नाच 
आयले ना ? म्हज्या पांयार हात दवरून सांग , केन्नाच आयले ना 

म्हुण . 
भादवो : - पुण तुमचेलागी हांव फटी उलयतलोंच कित्याक धनया ? 

खन्यांनीच हां हांका केन्ना पळेलें ना , हांचेसरी केन्ना उलयलों 
ना , चीट ना बीट ना कांय ना.हो दवल्लो पांयार हात . फट उलयतां 

जायन जाल्यार ह्या पांयार आसतनाच जळून वतलों , . 
फाल्गुनः- आरे , असल्या सोपतापांचव्यानीं फटी लोक जळून वते 

जाल्यार पापया आज ह्या संवसारांत मनीस म्हुण दिसचोच नासलो . 
सगल्यांचो गोबोर जातलो आशिल्लो गोबोर . बायलो तर शास्त्राक 

मेळच्यो नाशिल्ल्यो . 
भादवो : - हांवें खासा पळेलां धनया , आमच्या गावांत एका गवळयान 

फटिंचो सोपूत घेतलो आनी कितें सांगू ? खिणाभितर तागेल्या 

गोठ्यांतलीं अर्दीअदीक गोरवां फडफडून मेली . 
फाल्गुन : - तें आसू . पयलीं तूं जाणा आशिल्ली खबर सांग पळोवया , 

पुण खरे सांग आं . तूं मागशी तें तुका दिले . एक इस्तिमासांवाचें घर 

बांदून दितां . भोंवतणचे जमनिची पटी करून दिता . हे पळे , 
हिणे में कितें तुका दिला आसत ताज्या हजार वांटयांनी चड दितां . 

पुण हो मनीस कोण , इतलेच सांग . 
भादवोः- खरे सांगू धनया , सामको जल्म दिल्ल्या बापायचो सपूत 

घेवन सांगतां . हांतलें म्हाका कांय एक खबर ना . हाजेर कितें 

ख्यास्त करतले ती करात . 
फाल्गुन : -बरें आसा . नाका सांगू . पुण एक दीस पातक पाडसावयल्यान 

उलयतलें . ( भादवो वता . ) 
चेडो : - ( भितल्ल्यान ) फाल्गुनबाबांचो बंगलो तो होच मूं ? 
फाल्गुन : - हय होच . कित्याक ? तांचेकडेन तुगेलें कसले काम आसा ? 
चेडोः- ( भायर येवन ) आसा एक काम . पुण तांचेकडेन न्हय . भितर , 

तांगेले घरकान्त्रीकडेन . 
फाल्गुन : - ( मनांत ) म्हाका हें सपन पडिल्लेंच . आमगेली ही घरांत 

आसतना म्हजेंकडेन कोणालें काम आसतच कशें ? हाली हांव 
पळेतां , उठटा सुटटा ताजी कामां भितर बायलांकडेनूच आसतात . 
( उकतेपणान ) अशें , समजले . पुण 

कोणे धाडला रे तुका 
चेडोः- ते शनिबागेच्या तोंकाक ... पुण नांव सांगू नाका म्हळां . 
फाल्गुनः- ( एक रुपयो हातांत धरून ) हो सुबरो पळेला तुवें ? 

आतां सांग पळोवया नांव सट करून . तुवें नांव सांगलं म्हुण ताका 

भोव कळूक आयलां ! 
चेडोः- ( मनांत ) हेय लटीक न्हय . तो थोडोच विचारूंक ' येता ! 

( उकतेपणान ) रुपयो कित्याक भाटकारा ? पुण तुमी दितातूच 
जाल्यार नाका तरी कशें म्हणूं ? शनिबागेच्या तोंकार स्रावणशेट 
म्हुण सावकार रावता ताणें ही चीट फाल्गुनबाबाले घरकान्नीक 

दिवन यो म्हळां . 
फाल्गुन : - इतलेच मरे ? दी तर ती म्हजेकडेन . फाल्गुनबाब म्हणटात 

तो हांवूच . ती भायर सल्ल्या . हांगा म्हजेकडेन हाड ती चीट . 
चेडो : - तुमगेले घरकान्नीकडेनूच दिवंक फर्मायला , भाटकारा . 
फाल्गुन :- बेश्टींच तुगेली वळखणां नाकात . हे आनीक दोन सुब्रे घे 

आनी सांग तुगेल्या धनयाक दिली म्हुण फाल्गुनबाबाले बायलेक 
चीट . घोवाकडेन दिलें कितें- बायलेकडेन दिलें कितें , सारकेंच . 
तांगेलें कितें वाटलां व्हय रे ? ती परती योसर कितलो तिश्टतलो 

तूं ? ती आयली तशी हांव दितां तिका . 
चेडो : - ( मनांत ) हय . अशें केलें म्हुण कितें जालें ? बायलेची चीट 

तिका दिल्याबगर घोव कसो रावीत ? त्याभायर आयिल्ली 
लक्षीम अशी सोड कित्याक ? ( दुडू घेता . उकतेपणान ) जायत 

भाटकारा . मुजरत दियात मात आं . येतां तर ... 
फाल्गुन : - तें पावले म्हजेर . मात म्हजेकडेन दिली म्हुण सांगून तूंच 

घोळ घालशी . 
चेडो : - ना भाटकारा . ( वता ) . 
फाल्गुनः- तीन रुपये गेले . कांय पर्वा ना . पुण कसो मुद्देमाल धल्लो ? 

ही स्रावणशेटीली चीट ( वाचूंक लागता ) म्हजे बायलेक शी ? 
ताजो हिचो संबंद कितें ? तो हिगेलो कोण ? सोयरो न्हय - धायरो न्हय . 
शेजारी न्हय - सामारी न्हय . मागीर ताणें हिका चीट बरोवचीच 
कित्याक ? बरें बरयली . जाल्यार नांव सांगपाक कित्याक मना ? 
सरळ चीट धाडपाक इतली चोरी कित्याक ? तेन्ना हातूंत कितेंय 
तरी भानगड आसा . बायलो बरोंवक वाचूंक शिकल्यो म्हणटकूच 
असली पत्रापती सुरू जावपाचीच - बरें कितें तरी बरयता हो ? 

तुमगेली चीट म्हाका पावली , आमगेले हिका कुळारा धाडल्या . 
पंद्रशे उपरांत येतली . हयाखातीर हांव जात कळयतां कि तुमी 
विचारिल्ल्या प्रस्नासंबंदान हुसको काडचेली गरज ना . स्वाती आम 
च्या घरची विस्वासू वावराडी . तुमी आनी तुमच्या घरकारामदीं 
भानगड उपस्तीत जावचेलो कसलोच संभव ना . हाचेवयल्यान 
कितें तें समजुचे .. तुमकां बरें मागून . " अशें न्हय ? आमगेले हिका 
कुळारा धाडून दिल्या ; कित्याक ? आमगेलेक आडखळ येत म्हुण 
दुसरें कितें ? पंद्रशे उपरान्त येतली . हय , तोंवर कांडा धुमशेणां . 
आनीक कितें म्हणटा ? विचारिल्ल्या प्रस्नासंबंदान हुसको काडचेली 
गरज ना . गरज ? ती रे बाबा कशी आसत ! पळेतलो आनी 
सं .... ३ 

सांगतलो ना . तेन्ना प्रस्न कसलो आनी हुसको कसलो तें बेस बरें 
समजले . फुडें कितें म्हणटात हे राजेश्री ? स्वाती विस्वासू कुळंबीण . 
दुबाव आसा ? हे गरयेन शेंकड्यांनी भोपशी हाडून कितली तरी 
आल्विसां लाटली जातली . फुडें भानगड उपस्तीत जावचेलो 
संभव ना . कित्याक आसतलो ? थारायल्ले प्रमाण हिणे आखो 
तिखो करून देवाक म्हुण भायर सरचें आनी कार्तिकनाथाक वचचें 
सोडून वाट चुकोवन स्रावणशेटील्या घरांत भितर सरचें . बेस बरो 
नेम ! वच . वच बरी वच . वचून पळेच . ही चीट घेवन अश्या असो 
वचूं काय म्हणटां स्रावणशेटीगेर ? पुण नाका .... करचो विवेक पदा 
पदा ! " बुदवन्ताक तीन कडेन म्हणटात तशें जावप . कशी हातांत 
सांपडल्या तर ! पुराव्याचेर पुरावो . ती तस्बीर..ही चीट ! मातसो 
धीर धरीत जाल्यार अशेंच आनीक कितेंय पुण भायर सरतले . 
तेन्ना आता ... अशेंच ... अशेंच करप . हय . विस्वासू कुळंबीण स्वाती . 
तिकाच गांठप . लागत तितले दुडू दिवप , शेंसारप आनी आशिल्लें 
नाशिल्लें वदोवन घेवप . जालें , थल्लें आतां . भादव्या आरे भादव्या , 
मातसो हांगा यो . ( भादवो येता . ) येदोळ बरेपणाच्यो व्हडल्यो 
व्हडल्यो लातबडायो मारतालो तूं न्हय ? आतां घेतां तुका वरकुलार 

घांसून . जायत ? 
भादवोः- जायत म्हणचे ? घेयात जाय तसो आडवो तिडवो घांसून . 

हांव भियतां काय कितें ? 
फाल्गुन : - पयलीं हे सांग ? स्वाती म्हुण एक वावराडी आसा तिका 

वळखता तूं ? 
भादवोः- स्वाती मूं ? स्रावणशेटीगेर वावराक आसता ते ? ते तर 

आमगेल्या रोहिणी म्हन्यांत आत्या पयन्यान आयिल्लेंच आसा .. 
फाल्गुन : - ( मनांत ) हाजे वळखिचें . रोहिणीकडेन येता . जालें . 

जमलें सुताक सूत . ( उकतेपणान ) , बरें आतां अशें कर . ताका 
लिपचोरयां वचून मेळ . आनी आमोरेर मनश्याक मनीस दिसना सो 
जालो म्हणटकूच ताका मोन्यानी आमगेल्या आंब्याभाटांत येवन 
म्हाका मेळूक सांग . हे काम दिस्तादिस्त माणणेन करूंक जाय आं ! 

भादवोः- धनयां , ते पावलें म्हजेर . 
फाल्गुनः- पुण रोहिणीक हांतलें कांयच कळूक जायना आं . तूं ताका 
वळखना ? तें सामकें हिचे मजितले . पातयेवचेलें न्हय . तेन्ना अशा 
असो वच . हे काम सादले म्हणटकूच तुका सांगलांच हांवें येदोळ . 
पुण हे पळे , मातसो हांगा यो . आनीक एक गजाल सांगची आसा . 
सारकें बरें आयक . त्या स्वातीले आनी म्हजे काय म्हत्वाचे गजालिचें 
उलोवप जावचेलें आसा , हाजी सुनशा म्हुण हिका जर लागत 
जाल्यार सामकेंच फिस्कट्टलें . हयाखातीर ताका सारको बरो 
पावलांमेरेन बुरखो घेवन सांगिल्ले सुवातेर मोन्यानी येवन राव 

म्हुण सांग . समजलो ? बुरखो .... बुरखो , घट्ट याद धर . 
भादवोः - पुण धनया , बुरखो घेवन आयल्यार बेश्टेंच दुबावाक कारण 

जावचें ना ? 
फाल्गुनः- आयली तुगेली जाणवाय ? आरे तांतली माण्णी तूं नकळ . 

आनी इतल्यांत तुका ती सांगून उपेग ना . बुरखो जायच . तुका 

कितें ताचें ? सांगलां तशें कर तूं . 
भादवोः- पळेयात तरी कशें करता तें . कड्याचे कांड आनी मुंडाश्याचे 

पुडवें अशें मात करूं नाकात आं , मागीर . 
फाल्गुनः- नारे , नारे . चल तूं ( भादवो वता ) हाणे हे सारकें 

जमयल्यार पुरो . आनी ते जमतलेच . मागीर कितें विचारता ? 
हिची जर गांवभर दशा काडली ना जाल्यार पळेयात . जांव . 
एक काम जालें . आतां अशी एक शारांत भोंवरी मारून येतां . 
पळोवया तरी ह्या चोराची लाट मेळटा जाल्यार . ना जाल्यार 
तितलोच वेळ तरी गेलो . ( वता ) . 


देखाव : २ 


( आस्विनशेट आनी ताचो इश्ट वैशाखशेट येतात . 
वैशाखः- सगले तर तुज्या मनासारके जालां . मागीर तुजे हे तोंड 

अशें पडला कित्याक ? वल्ली तर अशी बेस मेळ्ळ्या ! आतां 

तर ते सात वातिंचो लामणदिवो - शें रसरसूंक जाय . 
आस्विनः- ( मनांत ) : - वल्ली मेळळ्या खंय . पुण ती विखाळी 

जांवचेलो रंग दिसता . 
वैशाखः- अशें मौन कित्याक पडला तुजेर ? उलयना सो ? काय 

मनांतल्या मनांत सुखाचे आवंडे घोटीत वयल्यान हे संवंग पांगुल्लां 

तुवें ? सभाग्या , खरेलें सूख इश्टाक चोरून दवरुपांत मजा ना . 
आस्विन : - खोशयेची गजाल आनी ती तुका चोरून दवल्ली अश 

म्हजेकडल्यान केन्ना जालां व्हय ? 
वैशाख : - ना रे . मागीर तुजो तोंडादिवो असो पडिल्लो कित्याक ? 
आस्विनः- राती अख्खी रात जाग्रण जालें म्हुण दिसता जातलो . 

काल सत्यनारायण आशिल्लो . 
वशाख : - सत्यनारायण ? खंय ? तांगेर ? दी तर ताळी . ही कित्याक 

तें समजलें ? मनची इत्सा पूर्ण जाली म्हुण . 
आस्विन : - कोणाल्या मनची इत्सा पूर्ण जाल्या ती जावंदी . 
वैशाखः- कोणाल्या तें हांव सांगतां . दोगांयल्योय पूर्ण जाल्यात . 
आस्विनः- म्हजी कांय बाबा जावंक ना . आता ताजी जाल्या जाल्यार 

तें एक जाणां 
वैशाखः- ( मनांत ) हे कितें वेगळेच प्रकरण दिसता . ( उकतेपणान ) 

आस्विनशेट , आतां ती फकाणां आसुंदी आमची . खरें कितें सांग 

पळोवया . तुगेलें जालां पुण कितें ? 
आस्विन : - सांगतां . पुण आयकतकूच वोगीच भगल्यो मारूंक जायनात 

म्हज्यो . आयक तर . काल सत्यनारायणाक रेवतीगेर गेल्लों . पुण 
सदांचो तो आदरसत्कार , परामस सोडूच , सादें अगत्यपसून दिसले ना . 
चारचौग आयिल्ले तांतलोच हांव . ते बशिल्ले तांतलोच होवूय 

एक . ते उठून गेले . तांचे वांगडा हांवूय उठून आयलों घरा . 
वैशाखः- आनीक ? 
आस्विनः- आनीक कितें ? अथिचो विडो ना . सगल्यांबराबर म्हाकाय 

पंचखादाय . हेरांक विडे दिल्ले तांतलोच म्हाकाय . तोय सुकिल्लो . 

वैशाख : - कालचो दीस बोवाळाचो म्हुण जाल्या जातली धांदळ . बरें , 

सत्यनारायण जातकूच गाणेंबिणे आशिल्लें काय ना ? 
आस्विनः- तेंच . इतले मात बाबा निवेद्य दितना ल्हवूच सांगलें कि 

आज सवनरात मदलस आसा . बरें दिसता तशें करचें . बस्स . 

हाचे पेलेकडेन एकूय उतर ना . 
वैशाखः- मागीर हातूंत तिगेलें कितें चुकलें ? तुज्या हिसपान तिणे 

कितें इतल्या लोकां हुजीर ... 
आस्विनः- पुरोः पुरो . एक उतर काडूं नाका आनीक . अंती तूं म्हजेरूच 

तूं 
अक्ष फोडटलो हे हांव जाणांच आशिल्लो . बरें , मातसो हांगा राव . 

त्या शेटीकडेन मुदी करूंक दिल्या ती घेवन येतां . ( वता ) 
वैशाख : - कितें भांगराचो मनीस ! पुण मोटो दुबावी . हरशी जिवाक 

जीव दीत . पुण बुद्दीन चंचळ . हे घडयेक हांव हाका इतलो बरो 
दिसतां पुण घडये उपरांत तसो दिसनच हाचो नेम ना . नसते विकल्प 
काडून बेश्टो जीव पासांत घालून घेता . एकेकल्याची एक तरा 
दुसरें कितें ? हो आनीक कोण येता हांगा ? ( फाल्गुनबाब तस्बीर 

घेवन यंता . ) 
फाल्गुनः- खून करून पळून गेल्ल्या अनवळखी मनशाक पसून इतल्या 

वेळांत धरून हाडूं येत आशिल्लो . पुण ह्या चोराची तस्वीर हातांत 
आसुनूय हो म्हाका मेळना हे अजाप न्हय ? हो आनी कोण भोंवर 
मारता आमगेल्या बंगल्याकडेन ? तोच न्हय मूं ? पळोवया रुपाक 
रूप जुळटा जाल्यार . ( फुडे येत येत ) पुण हाचेकडेन उलोवणे 
काडप कशें ? आं ! हय हो ? हे मुदयेचो हो खडो कितल्याक 
घेवचो तें मातशें सांगश्यात ? उपकार जायत . अदमासान - म्हळ्यार 

दिस्त कितले फावो हाका ? 
वैशाखः- म्हाका खड्याची व्हडलिशी पारख ना . पुण पळेतां . ह्या 

खड्याचे जातीत ... 
फाल्गन : - नाख जुळटा पुण ह्यो भोंवयो ... 
व शाख : - वयले आंगडीत घेतलो दिसता . 
फाल्गुनः- हय . पुण कितल्याचो सो जायत ? 

भोर 


वैशाखः- तेंच पळेतां . 
फाल्गुनः- पुण दोळे बरे जुळनात . ना..म्हळचार ते कुशीन वचून पळेल्लें 

बरें . 
वैशाख : - हय हो ... अदमास सांगतां आं . सरासरी पांचशें जातीत . 

पांचपन्नास हेवटेन तेवटेन . 
फाल्गुनः- शेः शेः कितेंच जुळना . हो न्हयच तो . 
वैशाखः - कितल्याक घेतलो ? 
फाल्गुन : - सरासरी तितल्याकूच . म्हळ्यार थोडे उणे . सवायशें दिले . 
वैशाखः- तर बरोच सवाय मेळ्ळो तुमकां . 
आस्विनः- ( भितल्ल्यान ) वैशाख , जालें म्हगेलें काम . चल . त्या भाटां 

तल्या बंगल्याकडच्यान वचुंया . 
फाल्गुनः- भाटांतल्या बंगल्याकडल्यान ? आमगेल्या बंगल्याकडल्यान 

हाका वचचेलें कारण कितें ? ह्या आठपंदरा दिसांत हांव पळेतां 
आमगेल्या बंगल्याकडली वाट म्हळयार पांया मुळचो रायरस्तोच 
जाला . कोणेय उठचें आनी सरकारी रस्तो जाल्लेवरी तो माडयत 

वचचो म्हळयार कितें ? 
आस्विनः- ( भायर येत ) वैशाख , येता मरे . चल तर . एकाद्री देवाक 

गेल्ली आसल्यार तिचीय गांठभेट जातली . 
फाल्गुनः- तिची गांठभेट जातली ? कितें न्याय तरी पळेयात . जाय 

ताणे देवाक वतना हिची गांठभेट घेवची हाचेपरस म्हजी 
दशा आनी कितें उल्ली ? पुण हाचो तोंडादिवो तरी नीट तरजून 

दवरूंक जाय . 
वैशाखः- शाबास . तूं तर सामकोच मरे नादिस्ट . येदोळ कितें उलयलो 

आनी आतां कितें उलयता . मात पुण मेळ ... 
आस्विन : - ( फुडें सरत ) ना रे , ताचे कारण अशें . मातसो कान कर 

सांगतां . 
फाल्गुनः- ( मनांत ) हाचीच . हाचीच ही तस्बीर . पुण एकाच जाग्यार 

रावन सारकें बरें तेळूक मेळना . आतां अशी माणणी करुया . 
' परनार सुरी विखाची , तूं सोड वाट दुख्खाची ' ( गुणगुणत 

हांगा थंय फिरता ) हे दोळे तर जुळळे . ' परनार सुरी विखाची ' , 

हे नाखूय जुळळे . ' तूं सोड वाट दुख्खाची . ' 
वैशाख : - आस्विनशेट , हे तर हांवें येदोळूच येवजिल्लें . तुगेली बुद्द 

धड आशिल्ली जाल्यार कितलें बरें जातले आशिल्लें ! 
आस्विन : - तुज्या हिसपान खरें आसत तें . पुण म्हाका विचारशी 

जाल्यार तिची नदरूच तशी ..... ( कानांत फुतफुतता . ) 
फाल्गुन : - रंग जुळळो . भोंवयो जुळ्ळयो . तोंड जुळ्ळे , हयव्हय सगले 

सगले जुळळे . हय , होच तो होच . परनार सुरी विखाची . 
आस्विनः- वैशाख , कोण रे हो ? तेळटा , गुणगुणटा . परतो तेळटा 

परतो गुणगुणटा . मळसूद शेणल्या व्हय रे हागेली ? 
वैशाखः- शेणल्या दिसता . सोदिना बावडो . 
आस्विनः- असल्या पिशांक अशे हे वाटेर सोडप बरें न्हय . असल्यानी 

हागेलें पिशें चडूच चाळवपाचें . पिश्याच्या बाबल्योच सांगतात . 

दिसपाक हरशी वायट दिसना . 
फाल्गुन : - होच तो हो . हो पळे पोल्यार तीळ . दाव्या दोळया सकल 

परनार सुरी विखाची . 
आस्विनः- वैशाख आयकलें ? पापयाक परनारि पिशें लागला . 
फाल्गुन- : हे सगले पयशिल्ल्यान जालें . आतां उलोवपाक कितेंय तरी 

निमित्त काडूंक जाय . ( उकतेपणान ) हय हो , हाली परती चळवळ 

बिळवळ जावपाचो संभव आसा काय कितें ? कितें हो ? 
आस्विनः- ( हांसत ) चळवळ ? आमी काय बाबा आयकूक ना . 

वैशाख , हो कोणूय चळवळी बंडवालो न्हय मरे ? 
वैशाख : - येदोळ म्हाका थिकाचे मोल विचारतालो . 
फाल्गुन : - सगल्यो खुणो जुळळयो . तिळान तीळ बराबर . ' परनार 

सुरी विखाची ' ( गुणगुणटा . ) 
वैशाख : - आरे , ह्या पिश्याच्या नादाक कितें लागता ? चल या आमी . 
आस्विनः- एकेकल्याचे एकेक पिशें . कोणाक थिकाचे , कोणाक सुखाचें . 
फाल्गुन : - ( मनांत ) कसो पळे कूस मारूंक पळेता ? होच तो भामटो . 

म्हजे बायलेक तस्वीर दिवपी , होच तो . पुण हाचें नांव गांव 

कशें काडटलों ? ( उकतेपणान ) हय हो , तुमगेलें नांव मार्गशिर्शशेट 

न्हय ? हाचे पयलीं खंय मेळिल्ले बी ? 
आस्विनः- मार्गशिर्शशेट न्हय . म्हजे नांव आस्विनशेट . 
फाल्गुनः- मार्गशिर्शशेट तुमचो भाव दिसता . 
आस्विनः - ह्या असल्या नांवाचो म्हगेल्या भांवडांतूच न्हय तर सोयऱ्या 

धाय - यांत लेगीत कोणूच ना . 
फाल्गुन : - रागार जांव नाकात आं . मार्गशिर्शशेटीली आनी आमगेली 

खूब संवकळ . ताचें आनी तुमचे रूप एकासारकेंच दिसता म्हुण 
विचाल्लें . म्हजेकडेन तांची एक तस्बीर आसा . मातशे थांबशात 

जाल्यार ताडून पळेतां . जायत ? 
आस्विनः- वैशाख , हे आनी मरे एक शुक्लकाश्ट सांपडले . बरें , पळया 

ताडून . कितें जुळटा व्हय ? 
फाल्गनः- मातशें तोंड ते कुशीक करशात ? 
वैशाख : - खाशा सावकारांनो , आतां पुरो जालो हो उपद्व्याप . वचुंदी 

आमकां चल रे , कसले घेवन बसला ? असले पिसायेच्या तोंडाक 
लागिल्लो संवसाराक पावना . ( हांसत ) हय हो , तुमी अशे आलम 
पेड्यार भोंवचेपरस देवळाच्या सोंडयार तस्बीर पळेत बसात . 

( आस्विनशेट आनी वैशाखशेट दोगूय हांसतात . ) 
फाल्गन : - ( मनांत ) आतां म्हाका हांसतात . बरें हांसून घेयात . 

फाल्यां सगलो संवसार हांसतलो तुमकां . निखट्या तोंडान न्हय . 
आतां अशेंच करप . ( उकतेपणान ) तस्बिरेची फकाणां करूं 
नाकांत तुमी . पळेयात तरी कसो . हटणिचो एको दिसता हो . 
तुमकां पसून फाटी काडटा . पुण नाका . तुमचो वेळ फुकट कित्याक 

मोडप ? 
आस्विनः- आरे , ही तर हांवें रेवतीक दिल्ली ती तस्बीर दिसता . अशें 

कशें जालें ? जालो घोळ . तीच जर ही जायत .... ( मातसो 

फुडें सरता ) 
फाल्गुनः- ( मनांत ) कशी दिस्त लागली गुळी . झोपून घेवंक रांपता 

न्हय ? अशी भितल्ल्या बोल्सांत घाल्लीच बरी . ( तस्वीर बोल्सांत 

घालता ) 
आस्विनः- वैशाख पळेलें ? म्हणटा थंय आसा , कशी बोल्सांत 

घाली पळे . पिसो म्हणटां म्हणटां हाणे आमकांच मरे लायले ताळे . 
वैशाखः- आतां तूंच मातसो मंत्र मारून पळे . 
फाल्गुन : - ( मनांत ) फुतफुतून खलबतां करतात . आतां हांगाच्यान 

पपा काडिल्लीच बरी . 
आस्विनः- हय हो , दाखयताले ती सारकी दाखयात तरी . 
फाल्गुन : - ( ताकतिकेन ) जायत हो . पळोव येत केनाय . बरें येता . 
आस्विनः- मातशी पळोवन दितां . 
फाल्गुनः- पळोवन दितां ? कितें ? 
आविन : - तस्वीर हो . जाय जाल्यार तुमच्याच हातांत आसूं दी . 
फाल्गुनः- हय हो , ती तस्वीर बायलमनशेची न्हय . तुमचे सारकेल्या 

दादल्याचीच . तातूंत कितें पळेतले ? 
आस्विनः- म्हणुनच म्हणटां . बोल्सांतली भायर काडा तरी . 
फाल्गुन : - ( वचूंक करता ) शे , हो . दादल्याची तस्बीर ती . तिचे 

कसले हो बडवचार ! 
वैशाखः- ( मातसो तिडकून ) हे बरें मगा जालें . जडजवाहीर जाल्लेवरी 

करतात मूं हो तुमी . आमी कितें ती खातात काय व्हरतात ? तुमी 

पळेया म्हळे म्हुण पळेन दिसले . 
फाल्गुन : - ( मनांत ) आतां कशे अकलां घतात पळे . पुण पातयेवंक 

फावना . हय . हे दोगजाण आनी हांव एकलो एकसुरो . ( उकते 
पणान ) काय अर्थ ना हो . सामकी बाबत म्हळ्यार . बरें येतां . 
आतां म्हाका ताकतीक आसा . परते मेळ्या . तेन्ना पळोवया सवका 

सायन . ( पळत वता ) 
आस्विनः- वैशाख पळेलें ? तो असो बेश्टोच पळ्ळो ना . खात्रीन 

सांगतां , हांवें रेवतीक दिल्ली तीच तस्वीर ही . 
वैशाखः- हे आनी नसतेच . ती हीच कित्यावयल्यान ? 

आस्विनः- हांवें ह्या म्हज्या दोळयांनीती पळेल्या म्हुण . फास्की नकशेची 

आशिल्ली . पळेली ना तुवें ? 
वैशाखः- हे बरें जालें . बाजारांत तितलीच एक नकशेची फास्की 

आशिल्ली काय कितें ? तुका पापया सुतान सर्गाक वचचेली मोटी 

खोड . न्हय जाल्ले तर्कवितर्क काडीत बसप . 
आस्विनः- तर्क न्हय आनी वितर्कय न्हय . हांवें खासा पळेल्या न्हय 

म्हज्या दोळयांनी . ताणे खात्रीन ती ह्या भामट्याक दिली . 
वैशाख : - जालें . लागलो तूं तर्काचे निसणीर चडूंक : पुण सांबाळ आं . 
आस्विनः- आतां कितें सांबाळ ? पयलींच सांबाळपाचे . पुण तेन्ना 

म्हजी बुद्द गेल्ली न्हय चरवाक ? तागेलें कालचे वर्तन ' सांगलांच 

तुका हावें . आरे , जाती तशी पिती आनी खण तशी माती . 
वैशाख : - ( मनांत ) आतां हाच्या सबावाक करतलों तरी कितें ? 

निखटी तस्बिरेची फास्की पळोवन लागली हागेले तकलेची फास्की 
निखळूक . ( उकतेपणान ) ती तुगेली तस्बीर न्हय . तूं कितेंय 
सांग . मातयेचे खणीत भांगरूय मेळटा . रेवती अशें केन्नाच बेमान 

जावं . ना . 
आस्विन : - तूं कांयच सांगू नाका . तें तरी कितें मळबांतल्यान पडलां ? 

निमाणे जातीर गेले . आनी वचपाचेंच . कित्याक तर 


ही अती चपळ वारांगना । साहस , दंभ , लोभ कपटी फटी 
भाशण सोडीत कशी जातगुणा 
प्रेमचित्र में दिलें तिका तें । तिणे पावयले परपुरुशातें । 
कुळ - करण्यो ह्यो तिच्यो दिता संताप मना 


चल , तांगेरूच या . तुजे हुजिरूच रुजवात करून दाखयतां . 
वैशाखः- आरे , पुण इतली ताकतीक कित्याक ? जेवण जातकूच या . 
आस्विन : - तें कांयच उपकरना . पयलीं रुजवात आनी मागीर जेवण 

मंगळ , मंगळ , मंगळ धोंसता हो म्हाका . ( दोग्य वतात . 

थळ : रेवतीलें घर 


( रेवती आनी तिगेली इश्टीण अनुराधा 


अनुराधाः- हाली बरेच दीस आस्विनशेटीलें तुगेर येवप - वचप , 
उलोवप - सवरप पळोवन हें सपन पडिल्लेंच म्हाका . पुण 

म्हज्या नकळयां तूं अशें करशी हे मात येवजूं नाशिल्लें हांवें . 
रेवती : - तुका हे मानवत अशें दिसले ना म्हुण कळयलें ना तुका . 
अनुराधाः- कशें मानवतले ? खयांनीच सांगतां , तुजी ही येवजण 

सामकी पिशेपणाची . आगो , जोड जोडपाचे हेच तुगेले दीस . असल्या 
वेळार एकाच दादल्याक धरून तूं रावले जाल्यार फुडें तुजें कशें ? 

पोले मोखतकच कितें अशी संद येवची पडल्या ? 
रेवती : - तुवें गजाल काडली म्हुण सांगतां 
तनु विक्रय पातक म्हान । पातकांच्या बसलां कळशी 
भूशण बायलां लज मर्यादा । कंवळे भाव मनाचे 
नसाय देवा दुडवां खातिर । जर हे धन तूं जाळशी 
अनुराधा : - आगो दिसपट्टो नवो रंग . नवो ढंग ! कसलोच हुसको ना . 

दीसरात चैन करची सोडून ' नाका जाल्लें ब्रह्मज्ञान घेवन बसता तूं . 
हांव कित्याक उलोवं ? पळे , तूंच वाजेतले आनीक चार दिसांनी . 
हांव विचारतां , तुजी आजी , पणजी सगलयो पिश्यो गो ? तांणी 
केलो ना हो धंदो ? ताणी मुदगो करून दवल्लो तो हे देह विकुनूच 
मूं ? आनी ताज्याच नाड्यार मूं तुज्यो ह्यो उडपयो ? हातूंत 
तुवें व्हडलेशें कितें केलें ? त्यापरस माळ - तुणतुणे घेवन तूं जोगीण 
जाल्लें जाल्यार हांव तें खरें म्हणन आशिल्लें . अजागळ खंयचे ! 
कोणाचो घातपात करिनासताना हो धंदो चलोवन दुडू जोडपांत 
कसलेच पातक ना . उफाटटें , लोकांचे मन राखून तांकां संतुष्ट 
दवरुपांत पुण्यतायच आसा , समजलें ? 

रेवती : - पुरो पुरो हां तुगेली शाक्शनां हांव तुका इतलेच सांगतां 

साप उणाक क्रम आमचो । आमरणान्त दिशिनिशीं 
सततच एकसुरो पालट ना ताचो । 
संवगी स्मित स्तुति आर्जव लटके । 

रागरोस ढोंगी वेले वरचो ।। 
अनुराधाः- त्यापरस अशेंच कित्याक करिना तूं ? हाली जळामळा 

शाळो जाल्ल्यान आमचे जातींत आयलांच न्हय हे लग्नपिशें ! 
म्हणून लग्नच कित्याक जायना तूं तांचेकडेन ? 
रेवती : - लग्न न्हय जाल्यार हाका आनीक कितें म्हणप ? 
लग्नविधी होमा उजो । हांचे सार मातय पुण खबर तुका ॥ 
मुहुर्तमणी सप्तपदी वाजंत्रां अक्षदा बि । सासणाचे 
मन - मेळणे आनि जिणे ओप ही सुखां ।। 
अनुराधाः- बरें बाये . पयलींच तूं पटायत उलोवंक . तातूंत शिकि 
सवरिल्लें . म्हाका आयकता ? राव , राव आस्विनशेटीची बायल 
कशे आनंदांत . तितले सादले , तरी तुवें जिखले म्हणन हांव ! 
तुजी म्हजी इश्टागत म्हणून पयलींच शिटकायतो . तांचो सभाव 
खंय तरांचोच . तेन्ना सांबाळून वाग . येतां हांव . कळाव जालो . 
झेले गुंथपाचे आसात अजून . 
रेवती : - आगो , झेले झेले ते कितलेशे ? आयिल्लें बस मातशें . 
अनुराधाः- ( आस्विन शंट येतासो पळोवन ) हांव कि तुका एको . 
सोडून वचना . तो पळे तुजो नवो यजमान . आगे बाये ! कितें 
न्हय जाल्लेच उलयले हांव . हे आयले तुगेले पतिराज . आतां 
तरी वचूं मूं ? 
रेवती : - समजलें , समजले . सांजचे येतलें मगो ? वच तर ( अनराधा 

वता ) हो काय सदांचो येवचेलो वेळ न्हय . आनी वांगडा कोण 
काय ? वैशाखशेट अदीक दिसता . पुण आज हांची मद्रा 

दुरमरीतशी ? काल राती सत्यनारायणाच्या बोवाळांत उलोवप 
जाले ना म्हुण रागार जाल्ले तो अजून निवळ्ळासो दिसना . कितें 
गे बाये सामको नाखार राग तरी . ( आस्विन आनी वैशाख 
येतात ) या , या . वैशाख शेट , बसा . आज सकाळघडयेक हवा तापल्या 

? 
वैशाख : - वोतान . दुसरे कितें ? वोत मोव जालें तशी तीय जातली 

आपशींच थंड . 
आस्विनः- वैशाख , असली ही विळख्याची उलोवणी म्हाका आय 

कुपाची नात . आतांचे आतां सगली रुजवात जांवक जाय . ( फुत 

फततात ) 
रेवती : - फुतफुतप ल्हवूच जावदी आं . म्हाका बी आयकूक येत . म्हजे 
कान भारी तीख म्हुण म्हणटां . तफुफतपाक भायर नाशिल्लो 
दिसता वेळ ? बरें चलुंदी तुमचें . हांव अशें मातशें येतां भितर 

वचून ( वचूंक लागता ) 
वैशाखः- : शे शेः तशें कांयच ना . काल तुका हाणें तस्बीर दिल्ली 

ती म्हाका मातशी पळोवपाची आसा . दाखयशी ? 
रेवती : - म्हाका दिले उपरान्त पळोवपांत कितें विशेश आसा दिसता ? 
बरे . जायूच जाल्यार दाखयतां . अशे दोळे मोट्टे करपाची कांयच 

गरज ना . म्हाका बाये भंय दिसता म्हुण म्हणटा . ( ती वता . ) 
वैशाख : - जालें ? पळे , ती गेली हाडूंक . घेवन आयली म्हणटकूच अशी 

जिरतली एका मनशाची . 
आस्विनः- हय . खरें मरे बाबा . तशीच चिनां दिसतात . बेश्टो आळ 

घेतलो हांवें ताजेर . जांव . जालें तें जालें . मात हांतलें कांयच सांगू . 
नाका ताका . घात करतलो तूं म्हजो . 
रेवती : - ( येता . ) आं ! ह्याय खणांत दिसना . खंय पुण दवल्ली 
काय ? आयलें तशें काल हांव ते हारश्या आरमारीकडेन गेल्लें . 

थंयच आसूंक जाय . ( वता ) 
वैशाख : - हे फडे तरी नसतोच संशय घेवं नाका . 

आस्विनः- शेरे . आतां सपनांत लेगीत संशय घेवचेलों ना . आज 

भल्लें तें पुरो जालें . पुण हांतलें कांयच उलोव नाका आं ताचेकडेन . 

आरे ल्हवू उलय . तें आयकत बियकत .... 
रेवती : - ( येता ) कितें ? हांगाय ना . मागीर दवल्ली तरी खंय ? 
शे ! हांगाय ना . आंऽ समजलें ( उकतेपणान ) आहो राजेंश्री , 
असली नदरबंदिची विद्या आनी केन्ना शिकले काय ? ना जाल्यार 
हांगा दवरिल्ल तस्ब र अर्श दोळयांदिश्ट कशी बाये ना जाली ? 

खरें मू वैशाख शेट ? 
वैशाख : - ना . खऱ्यांनीच आमचेकडेन ना . तुवेंच खंय दवल्ल्या ती 

पळे . ( रेवती वता . ) 
आस्विनः- कितें वैशाख , म्हजो संशय फटी म्हणटा न्हय तूं ? आतां 

पळे . आरे , म्हाका बेस बरें खबर आसा . हांव बेश्टोच संशय घेनच 

कसो ? ( रेवतीक लेखून - भितर ) - हेः हेः ही नदरबंद आमची न्हय . 
वैशाखः- ( ताका आडावन ) - आरे अशें कितें करता ? ती मस्करी 

करता जातली . येन्नाच उलोवं नाका . मातसो पोंच धर . 
रेवती : - हांगांय ना . मेली द.यजीण खंय पडली देव ' जाणा ! 
आस्विनः- ( वैशाखाक ) - इतले अर्थअपुर्बायेन दिल्ले तस्विरेक 

मेल्ली दायजीण म्हणटा . हे आमचे तस्विरेचे मोल काय किते ? 
रेवती : - खऱ्यानींच , खंय दवल्ली ती मेळच ना . 
आस्विन : - मेळचीच ना ती . हांव जाणी . 
रेवती : - जाणा मूं ? ( म्हन्यांत वचून ) मागीर दियात तर .... 
आस्विनः- असल्या लागोळपणांक हांव आतां फसचेलों ना . तांकां 

पाघोळपी मनीस हांव न्हय . 
रेवती : - आगे म्हजे बाये . आतां मात खरो राग आयलो आं . कितलें 

भियेले हांव . अशें कितें करतात ? सांगा मू खंय आसा ती ? 
आस्विनः- असो फकाणांनीच दुसऱ्यालो जीव काडपी तुमी . समजलें ? 

असल्याच सभावान दिवन उडयल्या जातली कोणाक तरी ! 
रेवती : -दिवन उडयल्या जातली कोणाक तरी ? 

आस्विनः - कशें पळे परतिलें पान ! ( रेवतीक ) -कोणाक म्हणचे ? जाका 

तुवें दिल्या ताका . आनी ताज्या हातांत हांवे ती आज आत्तां पळेल्या . 
रेवती : - आं . हे मात म्हाका चलचेलें ना आं . कोणाक दिली म्हळे ? 

नांव कितें ताचें ? 
आस्विनः- नांव विसल्लों विचारूंक . पुण तोंडार बेस बरो वळखन 

ताका हांव ..... खूब जालें तुजें . 
रेवती : - चलँदी तुमगेलेच . हांव आनी मदीं उलयच ना . हय , तुमची 

वाट लावपाखातीर हांवें मुजरतूच ती दुसऱ्याक दिवन ' उडयली 

अशेंच समजा म्हणटकच जालें . जालें आतां ? 
आस्विनः- समज कित्याक ? दिल्याच तुवें ती . हांवे ह्या म्हज्या दोळयांनी 

ती पळेल्या ... ह्यो कितें आयकल्ल्यो खबरी न्हय . 
रेवती : - वैशाखशेट , हे अशेंच चलतलें आतां हांचें . हांव वतां तर . 

म्हाका न्हावन धुवन पुजा करपाची आसा.ते पळेयात थंय शिगरांक 

विडे लावन दवल्ल्यात . 
वैशाख : - पुण हे पळे मातशें .... 
रेवती : - शेः शेः आतां नाकाच ते . जाचें मनीस ताका खबर . ( वता . ) 
आस्विन : - वैशाख , कशें सोणकटयाक गेले , पळेलें ? बेपर्वाय तरी 

पळे ताची ? शिगरांक विडे लायल्यात खंय . ते तुमगेले हात , ती 
तुमगेली तोंडां , खायात ना जाल्यार खावं नाकात , असोच उलोव 
पाचो नूर दिसता मरे ? हय . आलमपेड्डयार न्हय आमी ? 
हागेले विडे पळोवन आशेन लाळ सोडटले . बरें आसा . पळोव 

येत . मागीर कळटले सगले . आता तरी तुजी खात्री जाली मूवैशाख ? 
वैशाख : - ना बाबा . अजून तरी म्हजी जायना . कित्याक तर तिच्या 

तोंडार कांयच कपट दिसना . 
आस्विनः- आरे तूं हांकां वळखना . 

नाट्य गान निपुण अशी कलवंताची माया 
पोटांतलो भाव एक । वयर दाखोवपाक एक 
ही तांची नश्टी देख । हाडटि भाव जायां 

देखाव : ४ 
( फाल्गूनबाबांलें घर . कृतिकाबाय येता . ) 
कृतिका : - काल स्रावणशेटीले बायलेक बरयल्ले चिटयेची जाप आज 

सकाळी तरी येवपाची . ती अजून कशी ना ? काय मदींच कोणें 
फारायली बी ? भादवो व्हय रे थंय ? भादव्या , खंय वतालो रे ? 

( भादवो येता ) 
भादवोः- वतालों सालांतली बसका मांडूंक . 
कृतिका : - मातसो यो पळोवया हांगा . हो मेल्लो मोटो तड्डकी . 
भादवो : -कित्याक आपयल्लो धननी ? 
कृतिकाः- खरे सांगचो नाच तूं . पुण मज म्हुण विचारता . काल , आज 

कोणय म्हाका चीट बी घेवन आयिल्लो व्हय रे ? ना म्हणटलोच 
तूं . खाल्ल्या अन्नाचो सपूत आसा तुका गूलामा ! 
भादवोः- खऱ्यानीच खबर ना म्हाका . कोण येवचेलो आशिल्लो ? 
कृतिकाः- तुका कित्याक रे ह्यो वायवयल्यो खोती ? विचारिल्ल्या 

उतराची जाप दिवची . कोण वता फूडें तर खंय कितल्याचे घोडें ? 
कित्याक तुका ह्यो नसत्यो जाणवायो ? मसणो आशिल्लो येवपाचो . 

जालें ? 
भादवो : -तर मागीर कोणच आयलो ना धननी . 
कृतिका : -अशें ! एक सांग , हांणी आज सकाळ फूडें तुका खंय धाडि ल्लो ? 

खरेंऽ सांग आं . 
भादवोः- ( मनांत ) धनयाची ऑर्द हिका गुम्म सांगू नाका तर 

हिगेली ऑर्द खरें तें सांग . असो हो हांव दोन ऑर्दीचे आडकातेंत 

सांपडलां ( उकतेपणान ) म्हाका खंय कोणे धाडला धननी ? 
कृतिका : - मसणांत गेली तुजी धनीन ! सांग पयलीं , खंय गेल्लो ? 
भादवोः- हांव खंय गेलां धननी ! मोतीक भोवडावन हाडलो . 
घोडयेक घांसली पुसली , दाणो वरण खावयलें . आनी खंय गेलो 
हांव ? आनी तुका कोणे सांगले ? 


आंक दुसरो 


४ ९ 


कृतिका : - भूत फुतफुतलें म्हज्या कानांत ! तुका कित्याक हो 

गजाली ? सांगता काय ना तू खंय गल्लो त ? 
भादवोः- धननी , हांव कित्याक वतां म्हजी कामां सोडून ? 
कृतिका : - उंवाळिल्ल्या ! कळ्ळां म्हाका सगले . सांगू नाका तूं . पळेता 

पळे कसो ! ' नुरा बावळयाची आनी नदर कावळयाची ! ' पाडा 
गठ्ठाणाची सगली . लावन दितली एकेकल्याक तेन्ना न्हिदतली 
सुखान . कोण रे भायर उलयता तो ! अनवळखी ताळयाचो ! 
आसतलो कोणय हांगेलो भायल्या छंदाचो वांगडी ! ह्या तव 
नासांचे संगतीनच हांका लागल्या ही भायली वीद . आय कुंद 

तरी कसलो घूट चल्ला ! ( कान दिता ) 
भादवोः- धननी , म्हजेर विस्वास आसल्यार .. 
कृतिका : - चीप म्हळे न्हय . ह्या उलोवण्यांतलें म्हाका काय कळचें 

न्हय म्हुण चलयला हे तोंड तुवें , न्हय ? ( परती आयकूक लागता ) 
भादवो : - शेः शेः हांव कित्याक 
कृतिका : - मेल्ल्या ! तोंड धांप म्हळे न्हय तुका ? ( भादवो वता . 
रोहिणी येता ) आयलें गांव भोवन ? खंय गो गेल्लें इतलो वेळ ? 

आनी गेलेच कशें म्हाका विचाल्ल्या बगर ! सांग पयली . 
रोहिणी : - तिडकू नाका अशी धननी . काल ताका बावड्याक तूं न्हय 
न्हय तें उलयली . म्हाकाय म्हळे तोंडाक येत ते . म्हजे सोड . 

सामकें गोरूं . म्हुण गेल्लें तागेर ताका समजांवंक . 
कृतिका : - बेस बरी जाणां हांव तूं कित्याक गेल्लें तें . खरें भायर फटत 

म्हुण गेल्लें तूं धांकणे घालूक . तुवें लायलां जायत त्या चतडाच्या 
तोंडाक लिपण . पुण हांव भरणिबायक विचाल्ल्याबगर रावतां काय 
कितें ? तरी म्हळे , म्हजे चिटयेची जाप कशी ना ? कोणे बिबो 

घालो मदीं ? तूं तर ते म्हज्या कामांत निंबू पिळपी ? राव ! 
रोहिणी : - पुण धननी . म्हजे आयकून तरी घे पयलीं . हांव तुगेलेंच 

काम करूंक गेल्लें म्हळयार जाता . 
कृतिका : - म्हजें काम ? आगो आडांग्या ! 

सं .... ४ 

रोहिणी : - धननी , आयक तरी . धनया संबंदान तुका पाल पडिल्ली 

न्हय ती रजांवाची अशी सामकी खात्री जाल्या म्हजी ! 
कृतिकाः- अशें ? ती गो कशी ? सांग सांग पळोवया . 
रोहिणी : - हांव स्वातीक मेळूक गेल्लें , म्हळे ना - थंय ताणें जो इप्रितांची 

गजाल सांगली 
कृतिका : - कसली ती ? सांग . अशें लागी यो . आता सांग पळोवया 

सारकी . 
रोहिणी : - धननी ( हांगां थंय पळोवन ) धनयाची सांगणी घेवन 

सकाळों भादवो तागेर गेल्लो . 
कृतिका : - हांगेली सांगणी घेवन ? हे आनी बाये कसले कारस्थान ? 

आरे मेल्ल्या भादव्या ! कसली सांगणी गो ? सांग बगीन . 
रोहिणी : - धनयान खंय आज तिनसना काळोख जालो तशें ताका 

आंब्य । भाटा कोनशाक मेळूक आपयला . 
कृतिका : - सामकें तीन कातरेर मगो ? तेंच तर हांव म्हणं . पुण तूं 

सुबेज शाणे ! 
रोहिणी : - धननी , आयक तरी फुडें . आनी आपयलां तें करों तें 

विचाल्लें ना तुवें ! 
कृतिका : - सांग सांग कशें आपयला ? 
रोहिणी : - ताका सांगलां , कोणाक जागमाग लायनासताना- ( एक 

चेडो येता ) 
कृतिका : - तूं रे मदींच कित्याक आयलो निखळिल्लो दांतसो असो 

विचाल्ल्याबगर ? कोणे आपयलो तुका ? लाग चलूक फाटल्या 
पायांनी . 
चेडो : - धननी , भायर कोणसो गिरेस्त आयला . ताका खंय 

धनयाकडेन उलोवचेलें आसा तस्बिरे संबंदान . 
कृतिका : - तस्बिरे संबंदान उलोवचेलें आसा ? आगो तेंच . हांवें 

म्हळळे तेंच दिसता . ह्या आयिल्ल्या परक्याकडल्यान आनी थोडी 
सुलूस लागू ये . ( चेड्याक ) चल वच आनी कोण आयला ताका 

घेवन यो . ( चेडो वता ) एकूण तो मेल्लो भादवो गेल्लो तर तागेर 
आनी म्हगेल्या ह्या पुस्तिवन्तान स्वातीक तिनसांनचे मेळूक 

आपयलां न्हय ? आनीक तिका कितें सांगलां म्हळे तुवे ? 
रोहिणी : - स्वाती बावडे सामके आवरो उडिल्लेभशेन जालां . 

दादल्यांचो कितें नेम आसा गे ? तातूंत तिनसांन , एकटुकें , 
तेंय भाटांत , इतलेच न्हय धननी , आपथलां तेंय बुरखो घेवन ! 
कृतिका :- बुरखो घेवन मगो ? म्हणटकच कोणाकच दिसचे न्हय . 
आतां कित्याक आपयलां तें पाळण्यांतलें पोर लेगीत सांगत . हो 
आनी परकी आयला . एकवेळ दिसता मेळचेच व्हय , पुण मेळ्ळेबगर 
उपाय ना . रोहिणी , तूं मातशे ते कुडीत वचून बस . हो आयि लो 
मनीस गेलो म्हणटकच सगले सारकें सांग ( रोहिणी वता ) 
तिनसांनचे बुरखो घेवन- माजर घट्ट दोळे धांपून दूद पियेता 
ताका दिसता आतां कोण पळेतलो ? ( आस्विनशेट येता ) 

येया , बसा अशे . 
आस्विन : - फाल्गुनबाबांक कांय गजाली संबंदान मेळपाचे आशिल्लें . 

केन्ना मेळटीत ते ? 
कृतिका : - तस्बिरे संबंदान दिसता ! 
आस्विनः- हय , हावें म्हगेली तस्बीर एका म्हळचार समजा , 

समजा कित्याक , प्रसंग आयलाच म्हणून सारकें स्पस्टच सांगतां , 
एका कलवंताले धुवेक हांवें तस्वीर दिल्ली . ते तस्बिरेची म्हाका 
व्हडलिशी पर्वा आसा अशें न्हय . पुण काय नाजूक गजालिचो , 
उलगडो करून घेवंक , म्हाका तिची गरज आसा . कित्याक तर 
ते गजालिचेर म्हज्या जल्माचे सुखदुख्ख आसा . 

. 
कृतिका : - आयलें ध्यानांत कशें तें . हे कोण तुमचें तें शें - पन्नासांत 

अलगट आसा मूं ? 
आस्विन : -- शें - पन्नासांतूच कित्याक ? हजारांत म्हळयार जाता 

तें जांव - म्हाका दुबाव आयिल्लो तो असो कि ताणे ती तस्बीर 
दुस - या कोणाक दिवन उडयल्या . 


५२ 


संशयकल्लोळ 


कृतिका : - सामकें खरें ; म्हजोय तर्क दिस्त जुळ्ळो . म्हाकाय दुबाव 

आशिल्लोच 
आस्विनः- तो कितें ? ताणे ती तस्बीर फाल्गुनबाबांक दिली होच मूं ? 
कृतिका : - हय , होच . 
आस्विनः- फाल्गुनबाबांक दिली ? जालें . लागलो निकाल संशयाचो . 

आनीक कितें जाय ? 
कृतिकाः- ( दोळयांक पदर लावन ) म्हमें मात जल्माचे तळपट 

जालें ! 
आस्विनः- ( मनांत ) रडूंक लागली बावडी . आरेरे , हाचेवयल्यान 

तरी हे स्पस्टच दिसता 
कृतिका : - बरें , ताचें नांव कितें ? 
आस्विन : - रेवती 
कृतिका : - रेवती मूं ? ( मनांत ) नाव तरी कळळे कदाशिणिचें . 
आस्विन : - तुमकां तें केन्ना दिश्टी पडिल्ले बी ? 
कृतिका : -तें म्हजे दिश्टी ? आतां कितें सांगू ? ह्यो गजाली बायलांनी 

दादल्यांकडेन उलोवंचेल्यो न्हयत म्हुण . ना जाल्यार कितें कितें 
दिश्टी पडलें आनी कितें ना , सांगतली आशिल्ली . 
आस्विनः- म्हणचे ? नाका जाल्लें कितें पळेले काय तुमी ? 
कृतिका : - तुमीच पळेयात , एकाद्रे , सतरा - अठरा वरसांचे तरणताठे 

पोर परक्या दादल्याच्या आंगार हुसक्यामेखळे जायतशें लोळूक 

लागले तर तुमी ताका नाका जाल्लें म्हणटले काय ना ? 
आस्विनः- फाल्गुनबाबांच्या आंगार लोळूक लागलें ? 
कृतिकाः- हय . तांच्याच आंगार- सामकें मांडयेर , इतलेच न्हय तर 

खांदार हात घालून- आंगाक ... सांगताना लजेन मरता म्हजो जीव . 
आनी दिसाधवळया हो . सामके आमच्या घरामुखार . त्या झाडा 


मुळा ! 


आस्विनः- कितले निलाजरें पळे ! 
कृतिका : -हाणी तर ताका अशें आंवळून धरिल्लें . 

आस्विनः- रेवती , तूं इतलें बेमान जाशी अशें म्हाका सपनांत पसून 

दिसूक नाशिल्लें . तुगेलें खरेले रूप रोखडेंच उकतें केले तर तुवें ! 
सोड खबर , कृत्तिकाबाय , तुमकां लागून सगलो उलगडो जालो 
म्हुण हांव तुमचो खूब उपकारांत आसां . पुण निमाणे एक फावट 

विचारतां , खरें यूं हे सगले ? 
कृतिका : - खरें ? खासा ह्या दोंय दोळयांनी पळेलां म्हणटां न्हय ? 

सामके धडधडीत ! आनी म्हाका बेस बरो खबर आसा न्हय घरच्या 
आळवाचो कुतकृत ? आता तुमच्या रेवती विशीं कितें करपाचें तें 

तुमचे तुमी थारायात . 
आस्विन : -तें आतां म्हाका थारावंकूच जाय ! बरें , ती तस्वीर फाल्गुन 

बाबाकडेनच आसा मूं ? 
कृतिका : - हय . तांचेचकडेन आसा . हांवे ती खीणभर हातांत घेतिल्ली 

मात् , हे राखेस कशे चवताळून आंगार आयले म्हज्या . आनी म्हज्या 
हातची खस्स करून तांणी ती ओडून घेतली . म्हाका दबाव आयि 
ल्लोच , म्हुण मातशी हांव तोपून उलयली . पुण तांगेले दादलेपण 
उबें रावले . परती ताणी म्हाकाच चपाटली . ( दोळयांक पदर 
लावन ) आनी वयर म्हाकाच म्हणटात , ती तुज्याच कोणाली 
तरी बरें- मागत्याची तसबीर घेवन बसल्या म्हण . कितले 

बास्कळ उलोवप हैं ! 
आस्विन : - नाका , नाका , रडूं नाकात . आतां हांव आसां तुमची गवाय 

दिवपी ; भियव नाकात तुमी . आतां घेवं निरोप ? 
कृत्तिका : - मात हेविशीं आनीक कितें होलमल्यार म्हाका कळोवंक 

विसरूं नाकात म्हणटकच जालें . 
आस्विनः- ताचो हुसको करूं नाकात तुमी . ( आस्विन वता . ) 
कृतिका : -कितलो संभावीत आनी मेकळया मनाचो बावडो . ना जाल्यार 

आमगेले हे ? हांव म्हणटां , हे घोव असो आमचो हाडव्हर छळ 
मांडटात त्यापरस एकदमच लासून भाजून कित्याक उडयनात ? 
सासणाची जातली अशिल्ली मेकळी . हय , पुण रोहिणीची गजाल 
थंयच उल्ली अर्दार . रोहिणी , ही आयलीं हांव- ( वता . ) 


५४ 


संशयकल्लोळ 


देखाव : ५ 


( फाल्गुनबाबांल्या बंगल्या म्हन्यांत ) 
फाल्गुनः- ताचें नांव आस्विनशेट हे ताच्याच तोंडसून कळळे . आतां 

तोंडवळख जाली . राबितो खंय तेंय कळळे . मागीर आतां आनीक 
कितें उल्लां ? फक्कत घरांत वचप आनी गची धरून हिका भायर 
काडप . पुण हो आनी कोण ? होच तो आस्विनशेट . म्हज्याच 
घरांतल्यान भायर सरता आनी सांगाताक हो भादवो ताचे वांगडा . 
( आस्विन आनी भादवो येतात ) -आरे भादव्या , हांचे कडल्यान 
कितें घेतले तुवे ? लांचूय घेवंक शिकलो न्हय तूं ? 
भादवोः- ना धनया . हाणी म्हळे रुपयो घे . पुण हांव कसो घेयन ? 
म्हाका हांगा कितें उणें आसा ? हांव तो परतो दिवंक वतालों . 

म्हणटसर तुमी आयले . ( रुपयो उडयता . ) 
फाल्गुन : - आरे चोरा .. ( भादवो वता . ) आनी तुमी हो , ह्या 

वेळार आमगेर कित्याक आयिल्ले ? 
आस्विन : - तुमगेरूच आयिल्लों . 
फाल्गुनः- म्हगेर ? कित्याक ? 
आस्विनः- म्हजी तस्बीर तुमचेकडेन आसा न्हय ? 
फाल्गुन : - हय आसा . तिणेच दिली दिसता ही खबर तुमकां ? 
आस्विनः- हय हय , तिणेच दिली . 
फाल्गुनः- आनीक कितें सांगलें ? 
आस्विनः- आनीक जायत्यो भानगडच्यो गजाली सांगल्यो . 
फाल्गुनः- सांगपाचीच . म्हाका दुबाव नाशिल्लोच तातूंत . बरें , पुण हे 

फुडे बेत तरी कितें कितें थल्ला तुमचो ? 
आस्विन : - बेत आनीक कितें थरतलो ? हे पळेया . ते निखटे एके 

तस्बिरेखातीर म्हाका तुमचे लागों झगडीझुजां करपाची नात . 

कित्याक तर जे अर्थी तिणे ती तुमक खोशयेन दिल्या - 
फाल्गुनः- ना , ना . चुकतात तुमी . तिणे दिवंक ना , हांवें घेतल्या . 

आस्विनः - तिणे दिल्या जायत वा तुमी घेतल्या जायत . सद्या ती तस्बीर 

तुमचेक डन आसा मूं ? 
फाल्गुन : - हय आसा , मागीर- 
आस्विनः- जालें तर मागीर , तुमी कितेंय करिनात तिचें ! मात 

तुमकां सांगचेलें इतलेच कि तुमी म्हजो सर्वस्वी घात केलो . 
फाल्गुनः- तुमगेल्या फोल्गांत आडमेळ हाडलो म्हुण दिसता ? 


आस्विन : - हयूच 


? 


फाल्गन : - आरे रे रे ... तर मागीर तुमच्या हिसपान हांव म्हळ्यार 

दुस्वासी , दुश्ट , चांड.ळ अशेंच मूं ? गरीब बावड्यांच्या सुखांत 

वीख भरसुपी खन्यांनीच राखेस हांव . 
आस्विनः- तें तुमी कितेय म्हणात . पुण निकतीच जी म्हज्या कंठांतली 
तावज जाल्ली तिच्या म्हज्यांत तुमी बिघोड घालो आनी घालो 

तोय सासणाचो . 
फाल्गुन : - ती म्हज्या कंठांतली तावज जाली ? सामकें तोंडार आनी 

मूं हो सांगतात . मोटे मूं हो शाणे तुमी . पुण ती तुमगेली तावज 
जाल्ली तेन्ना म्हज्या गळयाक तांत लागिल्ली हे जाणात व्हय 

तुमी ? ते ना तुमकां थोडोवेळ पुण कळवळो आयिल्लो व्हय 
आस्विन : - जांव . जालें ते जालें . पुण आतां सोपूत घेवन सांगतां . तिजो 

म्हजो संबंद तुटलो . तुमी तिचे आनी ती तुमची . असुदाय घाला 

जाय तशी शबै . 
फाल्गन : - तुमी तर शीमसर्त नाशिल्लें उदारपण दाखयलें . 

म्हाका ताजो कांयच उपेग ना . तुमी जशें म्हाका सांगले तशेंच हांव 
तुमकां सांगता . इथपर तिचो म्हजो संबंद सोपलो . ती आतां तुमची 

आनी तुमी तिचे . कांडा जाय तशी धुमशणां . 
आस्विनः- शेः शेः पुरो जालो जाला तितलो वेव्हार . 
फाल्गुन : - कित्याक ? येदे बेगीन आयलो वीट ? 
आस्विनः- पयलीं जितली ती म्हजे मर्जेतली आशिल्ली तितलीच 

आतां दोळयां दिश्टी नाका जाल्या . बेमान खंयची . 


पुण आतां 

फाल्गुनः- बेमान . ( मनांत ) खन्यांनीच बेमान . कितें न्याय पुण ह्या 

संवसाराचो ! वागा आदींच वांस्वेलाची बोब . ( उकतेपणान ) 
तुमचेकडेन वाद घालून अर्थ ना . तिचें कितें करपाचें तें म्हाका 

मानत तशें हांव करीन . तुमकां दिसता तशें तुमी करात ( वता . ) 
आस्विनः- आतां म्हाका तरी कितें करचेलें उल्लां ? ताज्या चिकानाचे 

माप ताच्या पदरांत घालतां आनी मागीर ... हय - तागेल्या देवाचो 
भंय आसा काय कितें ? जीव गेल्यार सुटलों पुण परतें ताचें नांव 
म्हुण घेवचेलों ना . ( वता . ) 


देखाव : ६ 


( रेवती तस्बीर सोदता ) 
रेवती : - ही भूतचेश्टा कशी पुण जाली काय म्हणटां हांव . ताणी म्हाका 

ह्याच झाडामुळा तस्बीर दिल्ली जांवये . हांगाच्यानूच हांव कार्तिक 
नाथाक गेले . प्रदक्षणा घालून परतले . थंय तर पडली ना मूं ? 
शेः देवळांतल्यान येतना शेज्यादारांत हावें ती दिसत बिसत म्हण 
मुजरत पदरांत घालून घेतिल्ली . मागीर ... मागीर ... आं . आं . 
हांगा पावपाकच म्हाका चिनारी आयिल्ली . तेन्नाच पडली बी 
ना मूं ? जाणी म्हाका घरा पावयलें ताका बी मेळ्ळी जायत काय ? 
पुण तांकां मेळिल्ली जाल्यार ते ती म्हाका परती पावती करतले 
आशिल्ले . मागीर तस्बीर पावली खंय ? हाणी म्हळे , ' हांवें एका 
मनशाच्या हातांत ती पळेली ' कोण बाये जायत हो मनीस ? ते 
म्हजेर रागार जावन गेल्ल्यान जिवाक कशे तळमळे लागल्यात . 
संशय दंश मनाक , कित्या हे नसते जाळ जिवाक 
आळ फुकटचो चित्र दिल्याचो हांवें परपुरुशाक 
कोपून गेले , तीव्र व्यथा ही , जळटे घाय मनाक 


आगे बाये , हेच दिसता . ही मुद्रा रागाची म्हणची काय संशयाची ? 
लक्षणां पळेल्यार काय बरी दिसनात . मनांत कितेंय तरी गधळ 

चलिल्लो दिसता . ( आस्विनशेट येता . ताका ) नदर बावडी म्हजेकडेन 
ओडटा तिका बळयांच अशी दुसरेकडेन फिरोवपाक बाये जाय तरी 
कित्याक ? 
आस्विनः- ( पुटपुटून ) नदर ओडटा खंय . बरी ओडटली . ना 

करीन तिका अशी जळामळा धांवली जाल्यार . 
रेवती : - म्हाका आयकू यो सारकें फुतफुतप त्यापरस मोटयान उलयल्लें 
कितें वायट ? - हांव हे त्या आंब्यावयल्या किराक म्हणटां आं . ना 

जाल्यार कोणूय मुजरत आपल्या आंगार आनीक ओडून घेत . 
आस्विनः-- लागले मायाजाळ लावंक . पुण हो कीर असलो तसलो 
न्हय . असली धा - वीस जाळां सोमतींच घेवन उडूंक फाटीफुडे 

पळोवचो ना . 
रेवती : - मागीर मानो वळायत तो हांगाच कित्याक घुसपला काय ? 
आस्विनः- कोणाचो भंय आसा काय कितें ? हो रायरस्तो . कोणाल्या 
पोरसांतली कितें वाट न्हय . जाय ताणे मानत तितलो वेळ हांगा 
उबें रावचें , आनी मनांत येता तेन्ना चलूक लागचें . जाचो तो 
मुखत्यार आसा . 
रेवती : - खरेंच काय ? म्हण्टकच म्हाकाय पयर तें बावान म्हणिल्लें तें 
पद म्हणूक हरकत ना . हांव बाये ते म्हज्या मनाक रिझोंबक म्हणटा 
आं . कोणूय आनी समजत आपणांकूच अणखो मारूंक म्हळां म्हुण . 
धरा मनी हो बोध खरो । संवसारी शांतिचो झरो 
संशय खर देंवचार मोटो । सुखार सगल्या घालता चिरो 
नश्टि ' कल्पना घात - घेणी । करी जिवाचो भितर चुरो 
ना लोकांचे हाड जिबे । खरें धरतल्या गळ्या गरो 

आयकतल्याक कळ्ळा काय हाचो भावार्थ ? 
आस्विनः- कळ्ळा . कळ्ळा . भोव बरो कळ्ळा . त्या हाचोय कळ्ळा 

आनी तुजोय बेस बरो कळ्ळा . 
रेवती : - म्हज्या भावार्थाची वळख मेळूक इतलो ताळो सुकोवचो पडलो 

काय कितें ? आतां तरी पुरती वळख मेळ्ळी काय ना ? 

आस्विनः- मेळ्ळी आं . बेस बरी मेळ्ळी . भांगराची ओप दिल्ली 

तंवऱ्याची बेस बरी बावली तूं हे काना कानसुलाक कळ्ळे . 
रेवती : - ( मनांत ) हांगेलें संशयाचे माणे काय निवळिल्ले दिसना . 

आतां बाये करप तरी कितें ? ( उकतेपणान ) केल्यो तितल्यो 
भगल्यो पुरो जाल्यो ना ? जिवाक कश्टावपी असल्यो कसल्यो 
बाये ह्यो भगल्यो ? म्हुण म्हणटां , गालांतल्या गालांतच जायना , 
मातशें गोडशें हांसून चला पळोवया घराकडेन . गोडसो बरो विडो 
करून दितां हांव . तो खावन मागीर जाय जाल्यार वचात परते 
रागार जावन म्हजेर . कितें ? जालें ? जालें मं मनाभशेन ? 
हय जालें . पळेलें मूं ? तुमी हांसले नात तरी हे तुमचे पोलेच कशे 

हांसू लागले ते . 
आस्विनः- आतां तुजें घर आनी तुगेलो हातचो विडो . विसर , विसर तें 

सगले . 
रेवती : - पळेयात आं . उलयतात ते बरे येवजून उलयात . ही संद परती 

येवचेली ना . इतलेच न्हय तर मोगीर कितलेय सपूत पांचवे घेतले , 
अर्गा दिलों , अकलां घेतली , क्षमा मागली तरी हांव तें कानामनार 
घेवचेलें ना . म्हणून म्हणटां , नीट यवजियात आनी बयान चलूं 

लागात म्हज्या वांगडा घरामेरेन . 
आस्विन : -तीं अगा दिवपाचो आनी अकलां धेवपाचो वेळ गेलो केन्नाच 
तोंड घेवन ..... अथप्पर तसली गजाल सपनांत लेगीत हाडूक नाका . 

हांव कितें सामकोच हो न्हय . 
रेवतीः- खऱ्यानींच ? म्हाका दिसना ( मोटयान हांसता . ) 
आस्विनः- हांस हांस . जाय तितले हांस . इतले दीस म्हाका सादोसो 
पळोवन पासांनी घुसपावपाचें यवजिल्लें तुवें . पुण ..... 

कुटिल दाव तुजो भंगलो 
दुष्ट तुज्या पासांत बांदचेलो 
महा घोर माँतलो सुटलो 
जिवीं विखाळो नेत्रबाण वर्मी आसलो 


आंक दुसरो 


रेवती : - तरी बरें , वेळार शाणे जाले हे नशीब . आतां कसलीच धास्ती 

धरिनासतना जाय ते वाटेन वचात . 
आस्विनः- वचा म्हणचे ? वतलोंच . आनी तूंय वच जाय थंय , ना 

जाल्यार . - जाय ताचे फाटल्यान .. 
रेवती : - आतां तुमगेलें चडार पडलें आं . मर्याद सुटत चल्ली . 
आस्विनः- कांय पर्वा ना . मर्याद राखचेलो वेळ हो न्हय . आनी तुजे 

सारके कवनी बायलेकडेन मर्याद ती कसली ? 
रेवती : - कितें म्हळे ? हांव कवनी ? 
आस्विनः- हय हय . तूं कवनी . तुगेली नकलां म्हाका बेस बरी समजल्यांत . 

पुण आतां उलोवन उपेग कितें ? रेवती , तुका ख - यांनीच हांव 
जिवापेलेकडेन लेखतालों . पुण तोच तुजो म्हाका इतलो वीट आयला 
म्हुण सांगू ? हय , इल्ले वायट दिसता . पुण सांगतां - अथप्पर 

तुजी म्हजी केनाच भेट जावंचेली ना . 
रेवती : - जांवचेली ना ? ती कित्याक ? आनी असो वीट येसारकें 

घडलें तरी कितें म्हज्या हातसून ? 
आस्विनः- घडलें कितें म्हुण वयल्यान आनी विचारता ? एक तर 

हांवें दिल्ली तस्बीर तुवे एका लफंग्याक दिवन उडयली . 
रेवती : - ( मनांत ) असलें बगलांट हे म्हजेर घालतात . तेन्ना हांची 

खोड अशीच मोडूंक जाय . त्याबगर दुसरो उपाय ना . 
आस्विनः- आतां तोंड कित्याक धल्लें ? दिली काय ना ? 
रेवती : - हय , दिली . 
आस्विन : - कित्याक दिली ? 
रेवती : - कित्याक म्हणचे ? म्हाका दीन दिसली , दिली . 
आस्विनः- दिना ? म्हाका थोडेच सोयरसुतक आसा ? 
रेवती : - मागीर असो हास्कार हुस्कार कित्याक सोडटात तर ? 
आस्विनः- हांव आनी हास्कार हुस्कार ? हांवें कितें हातांत कांकणां 

घालूक ना . 
रेवती : - खरेंच . हातांत तर दिसनात खरी . पुण सबाळात आं . नाजाल्यार 

ही वीरश्री वचत थंड जावन आनी मागीर लागशात म्हगेले हुमरे 

झरोंवक : पुण सांगतां . मागीर हांव पावल लेगीत घालूक दिवचेलें 

ना . सांबाळून रावात . 
आस्विनः- आनी तूंय सांबाळून राव . ना जाल्यार एक फावट पडले 

तशें भर वाटेत पडशी बचून ताच्या गळयांत . 
रेवती : - कोणाच्या ? केना ? खंय ? ( मनांत ) हे आनी नवेंच 

काडलें हाणी . 
आस्विनः- खंय म्हणचे ? त्या आंब्यामुळा . काल सकाळी . तो सांगतालो , 

घरांत चल . आतां तरी आयलें मूं ध्यानांत ? 
रेवती : - ( मनांत ) आतां आयलें ध्यानांत . हांव धुंवळ येवन पडले 

तेन्नाचें आसुंये हैं . पुण आतां खरें उलोवन उपकरना . येदोळचे 

भशेन कांय वेळ विळख्यांनीच उलोवंक जाय . 
आस्विनः- पटली मूं खूण ? 
रेवती : - हय पटली . मागीर ? 
आस्विनः - परतें तशें पडूं नाका . 
रेवती : -तें बाये कित्याक ? हांव कोणाचें बांदिल्लें आसा काय कितें ? 

म्हजे हांव मुखत्यार आसां . 
आस्विनः- अशें जाल्यार म्हाका हे तुवें पयलींच सांगपाचें . 
रेवती : -- हे बरें जालें , तुमगेलें सांगप ! आमी आमगेलें अशें सांगूक 

लागली जाल्यार बाजारूच उलगलो आमचो . 
आस्विन : - तशें जाल्यार 

वोगिच सपुत वचन गो कित्या विटयलें तुवें 
शरीरय ओपलें म्हाका , तें आसलें मू कंवटाळ नवें 
शिवरिलि माया लटिकच मू ती , घेतलेच कित्या 

सपुत पांचवे देवाफुडें ॥ 
रेवती : -ते सोपूत पांचवे तुमी खरे समजले तर ! 

भोपशि पिशी धरूंक अशे शिटुक चतुर चाळे 
तांकां बांदपाक पास आसति निरनिराळे 
भाक सपुत म्हजि . वचनां मानलिं म खरीशी 
हांसतलें जग म्हणटलें तें सांब खरे भोळे 

आस्विनः- पुरो . पुरो . आयकू नज हे म्हज्या कानांनी . हीच तुजी 

आनी म्हजी निमाणी भेट . चल्लों हांव 
रेवती : - बरे भशेन चलात . आनी परते फसू नाकात आं अशे ? 
आस्विनः- ( परतो येवन ) तुका दिसता हांव परतो येतलों म्हुण . 
. पुण तें विसर आतां . 
रेवती - बरें आसा . विसरतां . आमक कितें विसरूंक कळाव लागता ? 

( पळोवन ) पुण गेल्ले ते परतले कित्याक ? आनीक कितें सांगचेलें 
उल्लां काय कितें ? 
आस्विनः- निमाणी - निमाणी एकूच गजाल सांगचेली उल्ल्या . रेवतो , 

खन्यांनीच तुवें म्हगले मन चोरून व्हेल्लें आनी हांवेंय तें मोटे 
खोशयेन तुजे सुवादीन केल्लें . हे खातोर तुका अशें हैं सोडून वचपाक 
म्हज्या खूब जिवार आयला ... पुण एक फावट केल्लो नित्शय आतां 
फिरचेलो ना . पुण निमाणे तुका सांगचेलें इतलेंच कि रेवती , तूं 
जंय आसशी थंय बरे भशेन राव . ( वचूं लागता पुण मागीर 
परतता ) आनी तुजेविशीं नाका जाल्लें म्हज्या कानार ये त 
अशें मात कांयच करूं नाका . 


मानली अंतुरी जिविंची गे तुका 
आड आयले गिरे ते तुका बाद नये 
हांब नाडलों जरी हितच मागतां तुजें 
पावल सन्मागिचें गे तुजे चळ नये 
पास हो तोडचों ना , जरि जिवा यातना 

पात्र जावं तूं सदां व्हड देवा दये 
रेवती : - चल्ले मं ? बरे भशेन . खऱ्यांनीच परते मेळचे नात ? 
आस्विन : - खबर काडूं नाका आतां मेळचेली . तोंडातले उतर गेलें ते 

गेले . ते परतें गिळचेलों ना . 
रेवती : - तें खरें . पुण सांजवेळा हांव घरा रांव नाका मूं ? नाजाल्यार 
तुमी येशात आमी मागीर चुकामूक जायत म्हुण विचारतां . 

आस्विनः- जीव गेलो तरी येवचों ना म्हळे न्हय ? मागीर चुकामूक 

खंयची जातली ? ( वचूंक लागता ) 
रेवती : - तें आयलें ध्यानांत . पुण आज हांव म्हज्या हातांनी मसाल्याचे 

दूद करत . तेन्ना म्हणटां , आयलेनात जाल्यार रागार जातले 

आं हांव . 
आस्विन : - जा . जा . जाय तितले रागार जा . ( अशें म्हणत तडक 

वता . ) 
रेवती : - खरेंच . हांचो कितलो मोग आसा म्हजेर ! 


हे म्हजेर तांचे प्रेम पिशें 
तें उल्लां सामकें जशातशें 
कसा लावन जरि अंत पटेलो 
चोख सदां जें भंगत कशें 
संशय पडलां पैस धुकलतां 
उजवाडाच्या येतलें दशे 

( रेवती वता . ) 


आंक तिसरो 


देखाव : १ 


( आस्विनशेटीलें घर . आस्विनशेट येता . ) 
आस्विनः- मनान जायती ओढाताण केली . पुण होवूच घट रावलों 
म्हुण सुटलों . ना जाल्यार धडगत नाशिल्ली . रेवतीच्या विखाळ्या 
नदरांच्या मारांतल्यान मोटे शर्तीन वाटावलों हातूंत दुबाव ना . 
व्हडल्या व्हडल्या हूं हूं म्हणटल्यांची धडगत नाशिल्ली . जांव . 
जाल्ले जावन गेले . पुण ते जर आपणाल्या इमानाक जागते तर 
मात म्हज्या सुखाक अंतपार आसचो नासलो . लाखांत एक अशें 
देखणें ! पुण आतां कित्याक ताची याद ? म्हाका कितें करचेलें 
आसा तें देखणेपण घेवन ? असले देखणेपण म्हळयार भायल्यान 
काडिल्ली ओप न्हय जाल्यार कितें ? आशिल्लो , बांदो बरो रेखीव 
आशिल्लो 

मृगनयना रसिक मोहिनी 
कामिनी आसली ती मंजुळ मधुरालापिनी 
नवयौवन संपन्न रम्य गति विलासिनी 
भाळोवपी मुखचंद्रिम आसलो , आसली 

नदर बी प्रेमरस वाहिनी 
पूण हे सगले जायांचे अलंकार ! आतां ताचें नांव पसून नाका . 
गुणांचो उगडासूय नाका . संबंद तोडलो म्हळयार तोडलो . याद 
येवंक दिवचोंना म्हणटां पण ती गाडून उडोवंक कितें करचें समजना . 
रेवती , असो अखेर घात केलोच तुवें- ( आशाढो येता ) 
आशाढो : - शेटी . 
आस्विनः- जावं , सवसारांत नाऽच म्हळे , मेकळो जालो ( गुणगुणटा : 

गणिकेच्या रुपाशिरी , परिणामी तिख्यासुरी ..... ) 

आशाढोः- ( मनांत ) झू झू ऽऽ तनेरी लागल्या .... ( उकतेपणान ) 

शेटी , म्हाका मातशें .... 
आस्विन : - ( मनांत ) बस्स ...... थल्लें . त्याबगर जावपाचे ना . ( पळो 

वन ) कोण आशाढो रे ? 
आशाढोः- हे पत्र आयलां शेटी 
आस्विनः- ( मनांत ) अशें करीत म्हुण केन्ना ध्यानीमनी आयलें ना 

( उकतेपणान ) आं , कितें म्हळे तुवें ? 
आशाढो : - हैं पळेयात , पत्र आयलां तुमच्या नांवान . 
आस्विन : - आतां नाका . दी आनी केलाय . ( मनांत ) करीत तशें 

भोगीत . आपणें वोगीच कित्याक करून घेवचे उतळनाप ? 
आशाढो : - शेटी . पळेयात तरी पयलीं , कोणाकडच्यान आयलां तें ? 
आस्विनः- कितें म्हळे ? 
आशाढो : - ( ल्हवूच ) देवूळवाड्यावयल्यान आयलां शेटी . 
आस्विन : - रेवतीकडल्यान ? चल , घेवन चल तें पयलीं . म्हाक 

गरज ना ताची . हांव त्या पत्राचेर नदर लेगीत घालचेलों ना . 
चलूक लाग हांगाचो . पिंदून उडय तें . तिसत्यो कर ताज्यो . लासून 

गोबोर कर . चल वच . 
आशाढो : - ( मनांत ) हे कितें लचांड वेगळेच दिसता . देवळवाड्या- . 

वयले बायेन शिकयली दिसता सारकी बुद्द . म्हणून हो किंवाटो 

( उकतेपणान ) खन्यानींच घेवन वचूं मूं , शेटी , काय 
आस्विन : -काय ना कि कय ना.तें पत्र परतें दाखयशी जाल्यार खबरदार 

आतां कितें संबंद ताचो आनी ताच्या पत्राचो ? 
आशाढो : - शेटी , ताणे कितें 
आस्विनः - परतें ताणें- ताजें नांव काढूक नाका म्हजे मुखार . ते म्हळयार 

अशें ( मनांत ) पुण आपणे कित्याक वाचा विटाळची ? मेळळो 
ना , उलयलो ना , पत्र वाचलें ना , वा सांगणी कानामनार घेतली 

हळ्यार जालें ! मागीर खंयची चलतल , ताजी मात्रा ? 
( उकतेपणान ) आशाढया , अशा असो वच आनी कारभायाक 

वचून सांग , म्हज्या प्रवासाची तयारी कर म्हुण . आनी म्हग ली 

व्हडली घोडयांगाडी जोडून घेवन यो . चल बेगीन . 
आशाढोः- इतली ताकतीक शी ? शेटी , म्हाका दिसता , आयचो 

बेत फाल्यांचेर धुकल्ल्यार बरे जावचें ना ? एकानें 
आस्विन : - ना . ना . हेच घटकेक चल्लों हांव . हाड तूं गाडी जोडून . 
आशाढो : - हांव म्हणं , फाल्यां फांतोडेच्या थंड वेळार भायर सल्ल्यार 

त्रासूय जांवचो ना . रातच्या चांदन्यात एकाढ़े तुमगेले मन परतलें 

जाल्यार अर्द्र वाटेवयल्यान परतुपाची दगदग जांवची ना . 
आस्विनः- व्हडलो शाणो आयलो तूं . म्हजें मन ताचे बाबतींत फिरतले 
खंय ! आरे , धडधडीत कलंवताले पोर तें . तागेली कसली - शी 
मिजास ? चल , हाड गाडी . ताकाय एक फावट पुरते कळूक जाय , 

कि हांव पेर नाशिल्ली नळी न्हय . 
आशाढो : - पुण शेटी , त्याखातीर प्रवासाची इतली तयारी कित्याक 

जाय ? तुमगेली मर्जी फिल्ली इतलें ताका कळळ्यारच पुरो . तें 

लोटांगणां घालीत येतले तुमच्या पायांसरी . 
आस्विनः - आयलें जाल्यार अश्शें दितलों धुकलून . पुण तुका कित्याक 

पडला तें ? तूं वच आनी सांगिल्लें काम कर मोन्यांनी . 
आशाढो : - जशी ओर्द शेटी ! सामकी एकटुके सुवारिची तयारी 

करप मूं ? मुस्तायकी बिस्तायकी बी चड नाका मूं वांगडा ? 
आस्विनः- नाका कशी ? सगली मुस्तायकी जाय . म्हयनोभर भायर 

उरतलों अशा बेताची तयारी जाय . 
आशाढोः- एक म्हयनो कित्याक शेटी ? 
आस्विन : - तुका कित्याक रे नसत्यो पंचायती ? मनांत आयलें . नक्की 

जालें . थरिल्लें बदलपाचें ना आतां . चल तूं . ( तो वचूंक पळेता ) 
अशी खोड मोडटलों ताची ! म्हणटकच एका म्हयन्यांत ताचे तोंड 
दिसपाचें ना . आनी इतले भितर एकानची ताची विसरूय पडत . 
याद जाली तसो हुलोप जाता आंगाचो . आतां तशें मातशें वायट 
दिसता , अजून ताचेकडेन ओडटा मन . अजून दिसता कि- पुण 
शेः शेः शेः हे नेभळेपण इल्लेय उपकरा ना . हे फुडें ताजो विचार 


सं .... ५ 

पसून मनांत येवंक दिवंक फावना पुण- ( मोटयान ) आशाढ्या , 
आशाढया..गेलो ना रे अजून ? समजलों . तें पत्र लासून उडय म्हुण 
सांगिल्लें तें काम तुज्या हस्तुकी जावपाचे ना . खंय आसा तें पत्र ? 
उडय त्या कोनशाक . ना जाल्यार हाड हांगाच . हांवूच करतां 

ताचीः बंदिस्ती . ( आशाढो परत येता . ) 
आशाढो : - म्हाका दिशिल्लेंच मागतले म्हण . हे घेयात . वचूं आतां 

गाडी हाडूंक ? 
आस्विन : - भौन भौन कितें विचारतां ? पांचशे आंकडे मेजीसर गाडी 

येवंक जाय हांगा . 
आशाढो : - बरें आसा . ( वता . ) 
आस्विनः- पिंदून उडोवपाचें तर थल्ले पुण हातूंत त्या संबंदान 

मखलाशी कितें केल्या ती तरी पळोवंया . ( उकतें करून वाचूंक 
लागता ) “ मोगाळ वल्लभाच्या पायांर नम्र रेवतीची विज्ञापना 
विशेश - कांय वेळा आदी जाल्ले भेटेंत हांवें तुमची मातशी फकाणां 
केल्ली ताचें म्हाका खूब वायट दिसता . तेन्ना सावन म्हज्या मनाक 
चिटमिटे . पडल्यात . तेन्ना हे गरीब दाशीची चूक पोटांत घालून 
एक फावट भेट दिवचेली क्रुपा करची . म्हणटकच तुमगेल्या मनांत 
म्हजेविशों जो संशय आयला तो हांव काडून उडयन . तुमगेली 
पिशी दाशी अदीक तें कितें बरयतली ? " -कितले भ्रमिश्ट 
पळे , म्हजो संशय काडटलें खंय ? आतां संशय उल्ला 
खंय कोणाक ? केन्ना जावन गेली पुरती खात्री . आतां 
असल्या लाळ्याघोळयांनीं कांयच जावचेलें ना . ( पत्र पिदीत ) 
मनाक चिटमिटे पडल्यात . अशें ? मोटें नाजूक मन ! चूक पोटांत 
घालून “ केदी ल्हान विकाय पुण धरूंक जाय मूं ती पोटांत ? 
" पिशी दाशी अदीक कितें बरयतली " खन्यांनीच “ पिशी " ; 
ना जाल्यार बरोवचेच नासले असले पत्र . मोगाळ वल्लभ खंय ? 
म्हजे सारकिले आनीक कितले वल्लभ आसतले कोण जाणा ! 
तड्डके , सोदें , पडमूर , विस्वासघातकें , गळेका खंयचें- ( पत्राच्यो 

तिसत्यो मोखून ) बरें जालें , म्हजें नशीब खर म्हुण बेगीन 
साबुद्दीर आयलों . तरीय वैशाख म्हाका सांगतालोच 

हो नाद सोड सोड , भश्टाची नश्टि जोड 
इश्ट करति बोध गोड 
बोध पुणी आयकलों ना , भोगांत मना कांयच येना 

अंध मंद मोडली पुण पुरति खोड 
आरे वाऽऽ वैशाख मरे 
वैशाखः- कशें कितें ? कितें नवी खबर ? 
आस्विन : - नवी खबर हीच कि म्हयनोभर हे शार सोडून चल्लों पयस 

भोवडेर . 
वैशाखः- बेत केन्ना थल्लो आनी केन्ना चल्लो ? 
आस्विनः- थल्लोय आतांच आनी चल्लोय आतांच . ही गाडी येवंची 

जाली . 
वैशाखः- स्वारी एकोडी काय मेळून ? 
आस्विन : -तें आनी म्हज्या बरोबर ? आतां उलयलो तें उलयलो . 

परतो उलोवचो ना . 
वैशाखः- खऱ्यांनीच आस्विन , तुका राग आयल्याख्य येव . पुण तुजो 
हो रेवतीवयलो राग कारण नासतना . हांव गेल्लों तागेर . ते एक 

पत्र बरोवचेलें आशिल्लें तुका . 
आस्विन : - त्यो पळे थंय तिस्त्यो . ताच्याच पत्राच्यो त्यो . हे फावटी 

निर्धारूच केला हांवें , कि हांव कसोच फाटी सरचोंना . 
वैशाखः- पुण आरे , सोरोप म्हुण वोगीच दोरखण धाडावपांत कित 

अर्थ ? खयांनीच ताजो कांयच दोश ना . 
आस्विनः- ते दगलबाज , फटींग बायलेविशीं वैशाख , तूं म्हजे लागी 

तरफदारी करता ? मागीर उलोवणेच सोंपलें . 
वैशाखः- जर ते तशें आसते तर हांव अशें उलयतलों आशिल्लों ? 
पुण म्हाका बित्तंबातमी लागल्या हांतली . ह्या प्रकरणांत चड - सो 
बोल तुजेरूच येता . 

आस्विन : - तशी म्हजी खात्री तुवें करून दिल्यार हांव जावन ताचे 
कडेन वचन म्हजो दोश मान्य करूंक एका पांयार तयार आसां 

हाचेर कितें म्हणणे तुजें ? 
वैशाख : - चल तर . तागेर वचूया म्हणटकच तेच तुजी खात्री करतलें . 
आस्विनः- ( तिडकेन ) तागेर वचू ? तूं कितें म्हज्यो भोगल्यो करूंक 

आयला ? परतें ताचें नांव घेवप ना , हो तर म्हजो संकल्प आनी 
तूं म्हणटा ताचेकडेन वचुंया , म्हणचे कितें ? नसती भीड घालता 
तूं ही . बरें समजा , गेले मेळूक , तर घराच आसत हाचो कितें 
भरंवसो ? 
वैशाख : -आनीक कितें करतलें बावडें ? 
आस्विनः- करिना कितेंय ? म्हाका कितें करचेलें आसा ताचे लागी 

पुण जाल्ले घडणुकेचें ताका मातशें वायट तरी दिसता व्हय रे ? 
वैशाखः- वायट ? तुका कितें सांगू आस्विन , फाटी हांवें जायत्या फावटी 

ताचे आड तुका मसलत दिल्या जातली . पुण म्हजी तर बालंबाल 
खात्री जाल्या कि हे भांगेत तुळस . सजनी बायलेकपसून , फाटी 
काडीत . तुवें ताजेर इतलो वर्साव केलो , पुण ताच्या तोंडसून एक 
आटफाटें उतर ना . म्हाका तर तोखणाय दिसली ताची . उफाट्टे , 
तुस्तच करतालें तें तुजी . 
आस्विनः- तशें बरें रे तें , मान्य करतां , पुण निखटे तुस्तेक भाळपी 

न्हय हांव . ताच्या तोंडची तुस्त आनी नालस्त म्हजेलेखी दोनीय 
सारकीच . पुण तुचेकडेन अशें कितें उलयले रे तें , आयकू दी तरी . 
वैशाखः- ताणे इत्थंभूत गजाल सांगली म्हाका . सांगतनां दोळ्यांतलें 

उदक खळ्ळे ना ताच्या . 
आस्विनः- आरे , ती सगली सत्रंगां खबर आसात म्हाका . पुण म्हाका 

कित्याक जाय नसत्यो जाळवण्यो ? ( मातसो थांबून ) खन्यांनीच 

रडटालें रे ? 
वैशाखः- तुज्या जिवाच्यान . ताची ती काकुळटवाणी नुरा पळोवन 

हांवें लेगीत दोळे पुसले . ताका रडोवपांत तुका कसले व्हडपण 
दिसलां आसत तें आसूं . 


क तिसरो 


स्विनः- हांव ताका मुद्दम रडयन अशें दिसता तुका ? त्या फाल्गुन 
बाबाले बायलेन म्हाका सांगिल्लें तें तुवें आयकल्लें जाल्यार 
खात्रीन तूं अशें म्हणचो नाशिल्लो . 
खः- तेंय कळळा म्हाका . आतां विचारता ताच्यो खयो खयो 
जापो अंतरदेवतेक स्मरून दी पळोवया म्हाका . तुगेलें आनी तागेलें 
थरिल्ले प्रमाण तें 

तुका रमाकान्ताच्या देवळांत मेळळे , तुवें तस्वीर 
दिली ; देवामुखार सोपूत पांचवे जाले , हांगामेरेन सगले बेस 
जालें . उपरांत तें घरा वचपाक गेले . ते म्हळयार एक नाजूक 
जायेचें फूल- वोताची तिरप लागून वाटत तें चिनाल्लं तर तो 
कितें ताचो दोश जालो ? 
स्वनः- हे रे बाबा बरें ! ताका दोश म्हणपाक म्हाका कितें पिर्श 
लागलां ? 
ख : - बरें . चिनारून पडपाक दिस्त थंय व्हडा दैवान फाल्गुनबाब 
पावले . ताणी ताका सांवरून धल्लें , वारें घालून साबुद्दीर हाडले 
हातूंत ताचो कितें गुन्यांव ? न्यायाक स्मरून मात जाप दी आं . 
स्वनः- हो ताचो गुन्यांव न्हय हे कोणूय सांगत . 
खः- बेस बरें उलयलो . बरें , पयलींच तें भियेल्लें , तातूंत पुरतें 
साबुद्दीर येवंक नाशिल्लें अशे अवस्तृत हातांतली तस्बीर गळ 
नमिल्ल्याचे भान ताका उल्लें ना जाल्यार ती कितें ताची 

चूक 


हणूक येता ? 


वन : - हाका चूक कोण म्हणत ? तशें म्हणटल्याक शतमुखूच 
हणूक जाय . 
ख : - सामकें रजावांचे उलयलो तूं . बरें , थंय पडिल्ली ती तस्बीर 
कोणाच्या हाताक लागली जाल्यार 
वन : - तस्बिरे संबंदान ताजेकडेन कसलोच दोश ना हे केन्नाच 
हज्या मनांत येवन चुकिल्लें . पुण फाल्गुनबाबाले बायलेन जो 
शिस्ट प्रकार पळेलो त्या सबंदान कितें सांगशी तूं ? 
वः- तेच सांगतलों म्हणटालों . आरेऽऽ धडधडीत अस्ताव्यस्त 
वस्तेत ताका फाल्गुनबाबान पडटांपडटां आपणाल्या आंगार 

सांवरून धल्लें . दिस्त अशावेळार कृतिकाबायन ताका आनी 
आपणाल्या घोवाक एकठांय पळेली . पयलींच मत्सरान जळपी 
तिच्या मनांत नाकाजाल्ल्यो कल्पना आयल्यो जाल्यार ताका 
रेवतीन कितें करचें ? खरे सांग . तशे स्थितींत , तूं कितें करतलो 

आशिल्लो ? 
आस्विनः- ( नुरा उजळटा ) खऱ्यानींच , खऱ्यानींच सांगता तूं ? 

खन्यानींच घडलो असो हो प्रकार ? म्हज्या जिवाच्यान ? 
वैशाखः- सामको जिवाच्यान . 
आस्विन : - तर मागीर हो हांव चल्लों तागेर . ताका मेळटां , ताजी 

माफी मागतां . ताजी समजूत घालतां , ताका हांसोवंक लायतां 
आनी मागिरूच तुका परतें तोंड दाखोवंक येतां . 

( आशाढो भितल्ल्यान -- शेटी , गाडी तयार आसा . ) 
आस्विन : - चल तूं . गरज ना गाडयेची . फिल्लो म्हजो बेत . 

( आशाढो भितल्ल्यानः तें आदींच सांगिल्लें हांवें . घोड्यांक 

सोडोवन येतां तर . ) 
आंशिवन : - शाबास ; वैशाख . आज तूं आशिल्लो म्हुण थोडेभितर 
हे निभावलें . नाजाल्यार गजाल खंयच्या थराक बतली आशिल्ली 
हे सांगूक नकळं . बेश्टेंच छळळे हांवें ताका . ताका मेळंकूच जाय . 
आरे आशाढया , गाडी - पुण नाका , पायांनीच वचुया . ती कृतिका 
बाय कितली पिसांट पळे ! कारण कितें किरकोळ आनी ताजेर हो 
केदो संशय . आतां पयलीं फाल्गुनबाबाकडल्यान तस्बीर घेतां 
आनी तीच परती रेवतीक भेट दितां . खऱ्यांनीच , हातूंत दुसरीय 
एक मौज जावंचेली आसा . वैशाख , तूं चल आतां . हांव चल्लों 
फाल्गुनबाबांक मेळूक . 


देखाव : २ 


( रेवतीले घर : रेवती बसला ) 
रेवती : - ( मनांत ) खंयचे खंय कांयच ना . संशय आयलो तरी कित्याक 

मनांत ? खरे म्हळयार , तांचेर नदर लेगीत घालपाची न्हय परती ! 


आंक तिसरो 


पुण मनांत दिसता , तांचो तरी कितें दोश ? ते कृतिकाबायन तांचे 
तकलेत कडूवीख वारे फुकलें आनी तकली तांची भणभणायली . 
( थारून ) बरें , शेटींक चीट घेवन गेल्लो मनीस अजून आयलो 
ना कसो ? इतलो कळाव लागपाचो न्हय . केन्ना एक फावट तांकां 
मेळन आनी तांचो संशय काडीन अशें जालां म्हाका . खरेंच वायट 
हांव . कितें कितें वायट उलयले हांव तांचेविशी . तांकां उणे लेखलें , 
तांचो राग काडून उडोवपाचे सोडून उफाट्टे तांची फकाणां माल्ली 
आनी तांकां खुबयलें . बरें . फाल्गुनबाबाकडेन धाडिल्लो मनिसूय 
अजून आयलो ना . फाल्गुनबाबांकडल्यानच शेटींच्या मनांतलें 
दुबावाचे पिंत भायर काडून उडोवचे पडले . वतलेच अशी खात्री ना . 
पुण यत्न करपाक कितें जालां ? हे फुडें कानाक चिमटो , कितेंय 
उलोवपाचें जाल्यार लेगीत नुरा पळोवनूच उलोवचे पडलें . ( पळो 
वन ) हे पळे , फाल्गुनबाबूच आयले 
( फाल्गुनबाब येतात ) 
येयात . बसा . म्हज्या उतराक तुमी मान दिलो , भोवच उपकार 
जाले . 
काल्गुनः- हातूंत कसले उपकार ? चलपाचेच हे अशें . 
वती : - सांगणी धाडची पडली ती इतलेच खातीर कि तुमच्या घरांत 
कितेंय तरी घडला . म्हाका ताचेविशीं कांयच उलोवपाचें लागना . 
पुण ताजी झळ म्हाकाय बादली म्हुण उलयतां . 
काल्गुन : - तुका ही पयलेच फावट बादल्या . पुण म्हाका दीस - रात 

झळींतूच हुलपुचें पडटा , ते कोणाक सांगू ? 
वती : - मागीर म्हाका तरी तोंड खंय आसा ? पुण तांतले तांतूत 

उपकार करून तुमी मनार घेशात जाल्यार म्हजे त्रास तरी चुकतले 
गल्गुन : - कशे ते सांग . जाता जाल्यार हांव बरेभशेन करीन . सांग . 
वतीः- म्हजेर जें संकश्ट आयलां ते तुमचे बायलेक लागून . 
ल्गुनः- कळळे . आयलें ध्यानांत . तिका लागून म्हाका जें कितें भोगचें 
पडटा तें तुका सांगून लेगीत कळपाचे ना . जांव . पुण अशें तिणे 
केले तरी कितें ? 

रेवती : - तिणे आमगेल्या हांच्यांत आनी म्हज्यांत कली पेटोवन ' म्हजो 

जल्माचो घात केलो मूं हो . अशें हांवें तांचें केल्लें तरी कितें ? 
फाल्गुन : - ( मनांत ) ही कितेंय तरी नवीच भानगड दिसता . ( उकते 

पणान ) कली कसो पेटयलो तें सांग पळोवया . 
रेवती : - कली म्हळचार असो कि आमच्या हांकां म्हजेविशी वायटवायट 

सांगून तांचे तकलेत म्हजेविशी वायट समज करून दिलो . 
फाल्गुनः- आनी तांचे बरेपण आपणे जोडलें अशेंच मूं ? 
रेवती : - तें हांव कित्याक म्हणूं ? पुण कृतिकाबायल्या मनांत म्हज 

विशीं सवतमत्सर भल्ला हे खरें . 
फाल्गन : - सवतमत्सर ? तुजेविशीं ? तो कित्याक ? 
रेवती : - देवाक खबर ! काल धुंवळ येवन पडटा आसतना तुमी म्हाका 

आधार दिल्लो तो ? ताणे तिचो वेगळोच नाकानाशिल्लो अर्थ 
लायलो आनी आमच्या हांकां अशें सांगले , अशें सांगले - कि तुमचे 

आनी म्हणें- कितें पुण हे ? 
फाल्गुन : - आगे उजोलावणे ! आं समजलों . आपणालीं कारस्तनां 

लिपोवपाक तिणे हे बगलांट रचिल्लें आसा . 
रेवती : - ते कितें तें देवाक खबर ! पुण तुमीच सांगा , हे तिचे सांगणेत 
एक अक्षर लेगीत खरें आसा व्हय ? आमी हे जातींत पडलींच 

म्हण कितें आमकां सामकी अब्रूच ना काय कितें ? 
फाल्गुनः- हे पळे - तूं कांयच हुसको करूं नाका . खासा होवूच तुगेल्या 
हांकां मेळून सगले कितें तें सांगतां म्हणटकच जालेंना ? पुण 

तांचें नांव कितें ? 
रेवती : -चड करून येवपाचे जाले ते इतले म्हणसर - तांचे नांव 

आस्विनशेट . 
फाल्गुनः- आस्विनशेट . 
रेवती : - हय . पुण तुमी अशें आंग कित्याक काडलें ? वळख आसा 

दिसता तांची . 
फाल्गुनः- वळख ? अशी तशी न्हय . ताका जेन्ना हांव बरी बुद्द शिकयन 

तेन्नाच एकवेळ विसरन . 


संशयकल्लोळ 

रेवती : - आगे बाये , म्हणचे ? 
फाल्गुन : -हे सगलें बगलांट म्हजे बायलेचे हे हांवें तुका येदोळूच सांगलां . 

तांतूंत तोय पाकतार आसा . त्या दोगांयनी मेतकूट करून तुजे 

भशेन म्हजेरूय एक किचांट हाडला . म्हळयार , तूं आनी हांव 
रेवती : - हांव उज्यांत रावन लेगीत सांगन कि हे सगलें फट म्हुण . 

पुण हे अशें करीत शे दिसता तुमकां ? 
फाल्गुन : - फकत दिसना . खात्री जाल्या म्हजी ताजेविशी . आनी म्हणुनूच 

म्हज्या आंगाक हुलप पेटल्यात ते . 
रेवती : - म्हाका बाये खरे दिसना- खन्यांनीच तुमी सांगतात हे ? 
फाल्गुन : - दुबाव कित्याक ? ही तस्बीर आस्विनशेटीन तिका दिली . 

( तो दाखयता ) तिणे तिका पोटलून धल्ली , वेंगो माल्ल्यो 
उमे घेतले . आनी ते सगले जाले उपरान्त हांवें तिच्या हातांतल्यान 
ती झोपून घेतली- आतां दुबाव आनी कसलो उल्ला ? 
रेवती : - ताणी ती तस्बीर तुमचे बायलेक दिली ? आतां मात फटींग 
पणाक शीम उल्ली ना . आपणे दुसन्याक दिवन म्हजेकडेन 

ताणी बेश्टेंच किजील केले तर . ताणी दिली हे जर खरें आसत 
फाल्गुन : - तातूंत दुबावच ना . म्हज्या घरांतल्यान असो चोराभशेन 

टेळीतटळीत लिपचोरयां वताआसतना हांवें ताका पळेलो - ताजी 
म्हजी बाचाबाच जाली . हांवें ताका येथेच्छ धुवन काडलो - इतलें 

जातकर दुबाव आनीक कसलो ? 
रेवती : - मवाली हो मवाली- कितें वचनां दिलीं- सोपूत पांचवे 

घेतले . गोड गोड उतरां शिवल्ली . पुण सगलीं फटींगपणां ! आतां 

म्हजो भार तुमचेरूच . आनीक कितें उलोंव ? 
फाल्गुन : - ताजो हुसको करूं नाका . तागेले सगले बेत फिसकटावन 

उडयले ना जाल्यारूच म्हजें नांव घे . बरें . आतां हांव वतां तर 
रेवती : - ( विडो तयार करीत ) बरी बुद्द शिकयात . परतें तोंड वयर 

काडंक दिव नाकात . 
फाल्गुनः- म्हज्यान जाता तितलें करता . ( ती विडो दिता . फाल्गुनबाब 

वतात . ) 

रेवती : - बेश्टेच हांवें पत्र धाडले अशें दिसता . आतां परतें धाडटां 

कि म्हाका मेळूक बिळूक येवपाची कांयच गरज ना म्हुण . 


देखाव : ३ 


( आंब्याभाटा कोनसो . फाल्गुनबाब येतात ) 
फाल्गुन : - तीनसांज जाली . मन शाक मनीस दिसूक कठीण . तरूय हे 

स्वाती अजून येना कशें ? भादव्यान वेगळीच सुवात सांगली ना मूं ? 
हय . बोवाळभटूच तो . आंब्याभाटा कोनशार म्हुण सांगच्या जाग्यार 
कोनश्यावेल्या आंब्याभाटांत म्हुण सांगुंकूय उणो ना . कान फूंक 
म्हळचार वान फुकपी मनीस तो . ( नियाळीत ) -कोणतरी 
येतासो दिसता , बुरखोय दिसता . तेना बायलमनीस जातली 
मागीर आनीक कोण जातलें ? स्वातीच . ( खांकन्या ताळयान ) 
स्वाती ... आगो स्वाती , अशें हांगा यो . सांगिल्ल्या वेळार दिस्त 
आयलें आं ... ( बुरखकान्न येता . ) 
बुरखेकानः- ( भितल्ल्या आवाजान ) पावलें बाये बरे भशेन . फाल्गुन 

बाब , हांव जीव कसो मुठीत घेवन आयलां तें जाणात तुमी ? 
फाल्गुन : - आं . आं . असो तुका लडलडो कित्याक आयला ? आगों 

अशें जालें पुण कितें ? 
बुरखेकानः- पळेयात तरी हुमेन कशें चिप्प जालां हांव . पायांत गुळे 
भरिल्ले ते 

अजून 

तश्शे आसात . 
फाल्गुनः- आगो , जालें कितें तें तरी सांग पयली . 
बुरखेकानः- म्हजी दांतकडी बशिल्ली ती अजून सुटना..सांगतलें कितें 

कपल ? वाटेर कोणतरी पाडा घाल्लो मुशंड भेटलो . पुण हांगा 
कशें सांगू ? नाकाच तें ! पयलीं तुमगेल्या घरांत म्हाका हुसक्या 

मेकळे बसूं दी . चला बेगीन . 
फाल्गुनः- म्हगेल्या घरांत ? शेः शेः तेपरस दुसन्या कोणाल्याय घरांत 

गेल्लें बरें न्हय ? 
बुरखेकानः- ना . ना . जीव गेलो तरी हांव दुसन्याल्या घरांत येवचेलें ना . 
फाल्गुनः- ( मनांत ) हे तर अशें म्हणटा . आतां कशें करतलों ? आ ... 

रे ... पुण ही घरांत ना हे हांव विसल्लोंच . ( उकतावन ) - बरें 
चल . पूण दुसऱ्या खंयच्याय घरांत गेल्यार बरें जावचे नाशिल्लें ? 

बायलेची आनी धास्ती उरची माशिल्ली . 
बुरखेकानः- म्हाका बाये धीर जायना . म्हाका तुमी तुमगेल्याच घरांत 

घेवन वचात . 
फाल्गुन : - बरें बाये चल.तिका कित्याक इतले भियेवक जाय ? ( पयस 

उबो आशिल्ल्या भादव्याक ) - आरे ये भादव्या , हांगा यो . आमी 

भायर सल्ले तेन्ना आमगेली ही घरांत नाशिल्ली मरे ? 
भादवोः- ( ल्हवूच फुडे येता ) नाशिल्ली धनया . 
फाल्गुन : - एक हुसको गेलो . बरें , तूं फुडें सर . आनी दार बी उकतें 

करून दवर . भितल्लो लापयांव पालोवन उडय अशी तजवीज 
कर कि आमी भितर गेल्ली कोणाक दिसची नात . समजलो ? 

चल बेगीन . 
भादवोः- आं धनया . ( वता ) 
फाल्गुन : 

( तिचे फाटीर हात मारून ) शाब्बास . सांगणेप्रमाण 
तूं आयलें इतल्यान हांव धादोस जालों . आतां म्हजो आडोस घेवन 

ल्हवूच यो पळोवया . 
बुरखेकान : - पुण हे तुमगेल्या घरांत कोणाक कळचें ना मूं ? 
फाल्गुन : - शे गो पिशा . फकत तुका खबर नी म्हाका खबर 

( दोगांय वतात ) 


देखाव : ४ 
( फाल्गुनबाबालें घर . आस्विनशेट आनी रोहिणी ) 
रोहिणी : - घोळांत घोळ असो जाला कि कांयच सांगूक उपकरना . 
तांगेल्या मनांत हिचो संशय आनी हिगेल्या मनांत तांचो संशय . 
हे सगले तुमी सांगिल्ले तस्बिरेचे प्रताप . दुसरे म्हाका तरी कांयच 


कारण दिसना . 


आस्विनः- ह्या गदळाची फोडणिशी करची म्हण तर हांव हांगा 

आयला . ह्या कामाखातीर म्हाका फाल्गुनबाबांली भेट घेवकूच 

जाय . दुसरो उपाय ना . देखून ते येसर हांव हांगा रावतां . 
रोहिणी : - तुमी हांगा रावल्यार अज्याक वारें मात मेळटले . 
आस्विन : -ते कशें ? 
रोहिणी : - ते कशें म्हुण सांगू ? केन्ना केन्ना बऱ्याक गेल्यार बिरमत 

फुट्टा हे नकळत तुमी ? तेन्ना तुमी हांगा बसनाशिल्ले बरे . थोडे 
भोवन येयात जाल्यार . पुण एक फावट चलात आता . ( भियेवन ) 
आगे म्हजे बाये ! आयले , हे आयले . तांचोच ताळो हो . चला चला 
बंगीन ह्या दारान . आतां बाये हांकां सांगचे तरी कशें ? तुमकां 
आनीक ताणी ह्या घरात म्हुण पळेल्यार घरचे मालकिणिचो पुराय 
घात जालोच म्हण समजा . तुमी धननीक मेळूक आयल्यात अशें 
आनीक तांचे तकलेंत भल्ल्यार विचारूंक नाका . देवाकपसून वचूंक 

तिका मेळचेलें ना . 
आस्विनः - पुण हांव तांकां तशें समजावन सांगीन . 
रोहिणी : - तुमी जायतें सांगशात गा . पुण ताणी नाका आयकून घेवंक ... 

( आयकून ) जालें . हांगाच येतात दिसता . हांव पळोवन तरी 
येतां . 
आस्विन : - कसले पिसांट रे बाबा हे ! गरज नासतना भियेलां . हे कितेंय 

म्हणिना , हांन फाल्गुनबाबांक मेळटलोंच . 
रोहिणी : - ( ताकतिकेन येत ) आयले हो आयलो . आनी तांच्या 

वांगडा एक कोण बुरखेकान्न आसा . 
आस्विनः- बुरखेकान्न ! ( मनांत ) - रेवती बी न्हय मूं ? आयलो 

परतो संशय ? ( उकतेपणान ) तिचो तोंडादिवो पळेला व्हय तुवें ? 
रोहिणी : - बुरखेकान्न म्हळे न्हय ? मागीर तोंड कशे दिसतलें ? पुण 

तुमी देवाखातीर , मातशे लिपून बसा पळोवया . इतलो उपकार 

करात म्हज्या माथ्यार . 
आस्विन : - बरें बाये बसतां लिपून . ती बुरखेकान्न कोण तेंय कळं 

जाय म्हाका . पुण खंय बसू ? दुसरी एकाद्री कूड आसा व्हय ? 
रोहिणी : - फाल्गुनबाब वच म्हणसर तुमी हे कुडीत बसात . चडूच 

जाल्यार वरभर बसचे पडत . येतात मं ? चलात तर बेगीन . 
आस्विन : - ( लेंस , मोचेबी घेत ) - चल सायबिणी . कुडीत , पेटेंत , 

कोमदांत , कुलचवांत , खंय लिपेयता थंय लिपेय . ( मनांत ) 

बुरखो घेवन रेवतीच आयलां आसत जाल्यार . 
रोहिणी : - ( ताका कुडीत घालून ) - आं , बसा हांगा . भायल्यान 

कलयाद लायता आं ? म्हणटकूच आनिआनीक हुसको नाका . 

घालू मूं ? 
आस्विन : - हय . एकूच कित्याक ? जायतितली घाल . ( तें कलयाद 

घालून वता . फाल्गुनबाब आनी बुरखेकान येतात . ) 
फाल्गुन : - हांव सांगतां ताका हय म्हण . मागशी तें दीन तुका . 

बरें 
आतां तो बुरखो काडून उडय पळोवया . 
बुरखकान्न : - नाका नाका . आयकलां ? कोणशे बाये उलयता . कोणेय 

पळेल्यार विपत्तेक पारावार ना . 
फाल्गुन : - सामकें हुलक्या काळजाचें मगो तूं . सोपूत घेवन तूं म्हजे इतलें 

सांगणे मान्य कर . आसासर तुका विसरचोना , पळे . 
बुरखेकान्नः - पुण तुमचो म्हजो कितेंय एकान्त जालो हे तुमगेले बायलेक 

कळळे जाल्यार भल्लोच म्हजो कुडव ! 
फाल्गुन : - आगो पुण तिका कळटले कशें ? 
वुरखेकान : - म्हजो बाये जीव मरणीं मरता ? कोणेय पळेलें जाल्यार ! 
फाल्गुन : - दाराक आडामो घालून येतां . मागीर जालें ? ( तशें करता . ) 

कितल्यो रे बाबा भिजूड ह्यो बायलो ? 
बुरखेकान : - तुमकां सांगूंक कितें ? तुमी घोवबायलां झगडटलीं आनी 

रोखडींच एक जातली . मदल्यामदी म्हजें मात जल्मजुगाचे मरण , 
फाल्गुनः- जालें . परतें आयलें तेंच . आगो , एक फावट तुटिल्लें फळ 

परतें केन्ना झाडाक दसत व्हय गो ? तातूंत ते बाबत बायलेचो 
म्हाका इतलो वीट आयला , इतलो वित्राग आयला कि हेफुडें 

तिजें तोंड लेगीत हांव पळोवचेलों ना ; मागीर दुसरे तिसरें सोडूच . 
बुरखेकान : - पुण हे खरें कित्यावयल्यान ? 

ल्गुन : - तुज्या जिवाच्यान . जालें आतां ? 
कृतिका : - तर हो पळे काडलो बुरखो . ( तशें करून उबी रावता ) 

कित्याक ? आतां कित्याक आंग काडले ? म्हजो तुमकां थोडोच 
सं .... ७ 


७८ 


आंक तिसरो 


भंय पडला न्हय 


? 
फाल्गुन : - आरे देवा , ही तर आमगेली ... 
कृतिका : - आतां कित्याक बसली दांतकडी ? स्वातीक सपूत दिलो 

म्हुण म्हजेकडेन पळेनात काय कितें ? आता पुण सांपडले मूं 

बरे ? अजून एखाद्री मखलाशी सुचना दिसता . . 
फाल्गुन : - तू कितेंय म्हण . पुण हे पिशेपण सगले त्या भादव्या बैलाचें . 

कशे ते सांगतां तुका ... 
कृतिका : - सांगा . सांगा तरी . भादवो बैल . हय तर ! ताणें घोळायलो 

ह्या भोळ्या शंकराक ! 
फाल्गुन : - तशें न्हय गे . म्हजे अपुर्बाय 
कृतिका : - अपुर्बाये ? इतलो वेळ बाबत आशिल्ली हांव . खिणाभितर 

अपुर्बायेची जाली व्हय ? तिचो म्हाका वीट आयला , वित्राग 
आयला , हे फुडें तोंड लेगीत तिचे पळोवचाना , अशें निकतेच 

उलयल्ले न्हय तुमी ? 
फाल्गुन : - तूं पिशी . मनांत आशिल्लो संशय काडून उडवपाखातीर 

ही माणणी केल्ली हांवें . 
कृतिका : - म्हगेलें इतले काम केल्यार आसासर विसरचों ना ही 

मुक्ताफळां ते माणणेतलीच दिसता ! 
फाल्गुन : - आनीक कितें तर ? म्हाका खबर आशिल्लेंच कि स्वातीक 

निरोप धाडलो म्हणटकूच तो तुका कळटलो . आनी मागीर तूं 
बुरखो घेवन म्हाका मेळूक येतली . हांवें घाटूच घाल्लो असो . लोक 
उलयतात तें फट , नसतो संशय घेवप वायट हे तुका समजचे म्हुण 

केल्लें हे सगले . समजली ? ? 
कृतिका : - भोव बरें जालें . आतां हांव भावाक चीट बरोवन आपोवन 

हाडटां . 
फाल्गुन : - हाडिना . तुजीच दशा वतली . 
कृतिका : - पळेतां मागीर कोणाली वता ती . ( कुडिच्या दाराकडेन 

येवन ) कलयाद कोणे घालें दाराक ? तुमीच दिसता . आं समजले 
हांव भायर गेलीशें पळोवन हे कुडीत एकाद्री गोपी वखद घेवंक 


बसल्या दिसता . 

फाल्गुन : - ( हांसत ) शाबास - शाबास , बेस बरे वळखिलें तुवें . 
कृतिका : - मोन्यानी कलयादाची चावी करा म्हजे सुवादीन . ना 

जाल्यार पारयेन कलयाद निखळावन पळेतली भितर कोण बसला 

तें . सोडचेली ना . 
फाल्गुन : -तूं सोडचेली नाच . तूं कितली हटी हे हाव नकळं ? 
कृतिका : - आगो , कोण आसा गो थंय ? रोहिणी , कोण खंयचे म्हज 

कुडीत बसलां पळेतां ( रोहिणी येता ) हय गो , ह्या कलयादाची 

चावी खंय ? 
रोहिणी : - म्हजेकडेन आसा धननी . 
कृतिका : - दी तर पयलीं . 
रोहिणी : - ( फुतफुतून ) ह्या वेळार मागू नाका ( उकतेपणान ) 
आसा म्हळे , पुण म्हजेकडेन ना धननी . ( ल्हवूच ) हे वतकूच 

मागीर मागात . आतां मागू नाका . 
कृतिका : - मागू नाका ? तू कोण म्हाका सांगतलें ? हाड ती हांगा . 
फाल्गुन : - ( मनांत ) आसा म्हणटा आनी दिना कित्याक तर ? हे 

तंत्र कितें वेगळेच दिसता . ( उकतेपणान ) तिचेकडेन दिवं नाका 

गो . हांगा हाड . 
कृतिका : - तुमचेकडेन कित्याक ? हांवच घेतली . दी गो . 
रोहिणी : - निकतीच पडली म्हज्या हातची . ( ल्हवूच ) येन्ना मागू 

नाका म्हळे न्हय ? 
कृतिका : - हांव ना आयकुंची तसलें ? 
रोहिणी : - तर मागीर घेयात ही . ( दिता . मनांत ) आतां हांगच्यान 

पळिल्लें बरें . 
कृतिका : - ( चावी घेवन कलयाद काडटा ) आतां पळेया , कसो 

दाखयतां तुमकां कालो ! 
फाल्गुन : - दाखय आं दाखय . हांव पळोवंक तयार आसां . 
कृतिका : -कोण गोते भितर ? सल्ले काय ना भायर र ? 
आस्विन : - ( भायर येवन ) हांव तो आस्विनशेट . 
कृतिका : - आगे म्हजे बाये ! तुमी कशे म्हजे कुडीत ? 

फाल्गुन : - कशे आयले , कित्याक आयले तें तूं आनी ते जाणां . बेश्टेच 

कित्याक विचारता ? थारिल्ले तशे आयले . 
आस्विन : - म्हाका पळोवन तुमकां अजाप जातले , पुण 
फाल्गुन : - जाय तें देड लायात हो तुमी . उलयल्ल्या उतराक ही तुमको 

आतां हयकार दितलीच . 
आस्विन : 

पुण हांव हांगा कित्याक आयलों ते सांगतां . मागीर जाय 
जाल्यार जाता तितली बडबड करात . तुमचे लागी म्हगेली तस्वीर 
आसा ती हांव मागूक म्हुण आयिल्लों . तिची म्हाका भौच गरज 

आसा . 
फाल्गुन : - आसचेलीच . म्हाकाय तिची गरज आसा आनी ती इल्ली 
शिल्ली न्हय . कित्याक जाणात ? तुमगेले दोगांयचे सलगेची एक 

गवाय ती . 
कृतिका : - कितें म्हळे तुमी ? दोगांयचे सलगेची ? परतें एक फावट 
उलयात पळोवया . हय हो आस्विनशेट , तुमी हांगा कित्याक आयले , 

म्हगेले कुडीत कशे पावले , सगले सगले सांगा . 
फाल्गुन : - आगा , ही विचारता म्हुण तरी सांगा . काय सुचना कितें 

सांगचें तें ? 
आस्विन : -कित्याक आयलों तें येदोळूच सांगला . आतां हे कुडीत कसो 
शिरकलों म्हणशात जाल्यार रोहिणी काय कोण तिणें म्हाका 

भितर लिपून बसूंक सांगले . 
फाल्गुन : - मागीर तातूंत कितें इबाडले ? सांगलें तशें रोहिणीन केलें . 

पयलींच बेत थारिल्लो 
आस्विन : - ना . ना . बेतबीत कांयच थारूंक नाशिल्लो . 
कृतिका : - हे येतले हांतलें कांयच म्हाका खबर नाशिल्लें . 
फाल्गुन : - आतां बेस जुळळे . दोगांकूय कांयच खबर नाशिल्लें . 

जालें तर . 
आस्विन : - ही अर्थहीण उलोवणीं आसूं आतां . म्हजी तस्बीर खंय 

आसा ती दियात पयली . 
फाल्गुन : - तस्बीर एकजात मेळचेली ना . 

आस्विन : - आनी ती घेतलेबगर हांव हांगसून हालचेलों ना . मोन्यानी 

दियात ना जाल्यार 
फाल्गुन : - ना जाल्यार कितें करतले हो तुमी ? असले धपकावणेक 

हांव भियतलों दिसता तुमकां ? 
आस्विनः- आनी म्हजीय धपकावणी कितें सादी समजूं नाका . 

आतांचे आतां तस्बीर दियात नाजाल्यार हो म्हजेकडेन आसा 
तो सुरो पळेला मूं ? 
फाल्गुन : - ( काचेकियार जावन ) - आं . समजलों . कसलें पुण 
निमित्त काडून हो म्हजो जीव काडूंक सोदता आनी ही बुद्द 

हाका हिणेच दिल्या . 
आस्विनः- कितें ? पळेलो मूं बरो करून ? 
फाल्गुन : - हय हय , बरो करून पळेलो . तुमचो पळेलो आनी म्हजोय 
दाखयतलों आशिल्लों हांव तुमकां . पुण असले बायले खातीर 
रक्तखेव करचेली म्हजी इत्सा ना ( तस्बीर काडून ) म्हाका तरी 
ती घेवन भोव चाटचेली आसा ! बसात घेवन हड्डयार आनी 

वांगडा हिकाय घेवन वचात . 
कृतिका : - हांवूय बी भोव रावंक आयल्यां तुमच्या घरांत ? जाले ते 

भोग पुरो जाले . म्हगेलो भाव सांबाळटलो म्हाका . 
फाल्गुन : - आयची ही सगली खबर ताका बरोवन धाडटां आनी मागीर 

पळेतां तो तुका कशी सांबाळटा ती . हो पळे चल्लोंच त्या 

उद्येगाक . कितें समजल्या तूं ? कैदाशीण ! डाकीण !! ( वता ) 
कृतिका : - तुमी बरयात आनी हांवूय बरयता ... कोव न्हय हे . फाटल्य । 

जल्मिचे दुस्मान ! देंवचार ! रोहिणी , आगो रोहिणी .... ( वता . ) 
आस्विन : - हो देवचार आनी ही कैदाशीण . बरें जमलां जो .. 

पुण 
हांव कोण ? रेवतीलो भुतो . आतां पश्चत्तापाची दिवटी 

पाजळून 
तिचेर प्रेमाचें तेल ओततां आनी हे तस्बिरेची भेट दिवन तिचो 
उदोउदो करीत घडिल्ल्या अपराधाची क्षमा मागतां . फुडे तिची 
खोशी आनी आमचे नशीब . कितें जाता तें जाता ( वता . ) 

देखाव : ५ 


( स्थळः फाल्गुनबाबालें घर . भादवो येता . ) 
भादवोः- कालच्यान घटकेचो विसव ना जाला . हांगा धांव , थंय 

धांव . ही चीट व्हर , तो निरोप पाय , खरे सांग , फट लाय , असो 
सारको गोंदळ चल्ला . जायते धनी पळेले ; पुण असली तरा केन्ना 
पलेली ना . कोण यता काय ? आमगेली धनीन ! आतां मात 
भल्लो कुडव . धनी आनी रेवती कुडीत खलबतां करीत बसल्यांत , 
हे जर म्हुण हिका कळत तर मागीर काय विचारूं नाका . सामको 

विजेचो कडकडाट जातलो . हांगाच आयली ही . धन्या , धनया ! 
फाल्गुन : - ( दारांतल्यान तकली काडून ) कितें रे कोण आयला ? 

ही काय कितें ? 
भादवोः- हय धनयां . 
फाल्गुन : - रेवती भितर आसा हे बी सांगू नाका आं . 
भादवो : - विचाल्ल्यार सांगप . पुण तशीच भितर घुसली जाल्यार ? 

ही पळेयात आयलीच . दार घेयात ओडून ( फाल्गुनबाब तशें करता ) 

ताकतिकेन येता . खंय गेल्ली काय ? 
कृतिका : - भादव्या , हे आसात हय रे भितर ? 
भादवोः- धनी मूं ? आसा जातलो . 
कृतिका : - आनीक कोण आसा हय रे ? 
भादवो : - शे : शेः जितो मूस ना धननी . एकलोच बसला चीट बरयत . 

आनी कोणाक भितर सोडूं नाका म्हुण सांगला . 
कृतिका : - हांव वचना आं भितर ! खुशाल बसुंदी जाय तसो एकांत 

करीत . 
भादवो : - ( मनांत ) आं ? हिका कशें कळळे ? ( उकतेपणान ) 

एकान्त कसलो धननी ? कितें तरी बरयत वाचीत बसला . 
कृतिका : - इतले भितर कितलें म्हुण फट उलयलो तूं ? आतां 

खरें उलय , फट उलय . म्हाका घेवन कितें करचेलें आसा ? संबंद 
सुटलो , तंटो मिटलो . हांवूच आतां हे घर सोडून वतली . हांव 

गेली अशें सांग तांकां आनी आतां घालात म्हणचे जाय तसो 
घुसळ . म्हजें कांय आडमेळे येवचेलें ना ( वता . ) 

( फाल्गुनबाब आनी रेवती भायर येतात . ) 
रेवती : - म्हाका कृतिकाबायकडेन एकच उतर उलोवचें आसा . 
फाल्गुन : - उपकार करून तितले मात् करूं नाका . 
रेवती : - एक दोन प्रस्नांनी म्हजो जर सगलो संशय ना जाता तर तुमी 

कित्याक वोगीच मोडो घालतात ? 
फाल्गुन : - कित्याक म्हुण विचारूं नाका . एक न्हय हजार कारणां 

आसात . तूं ह्या घरांत दिसलें जाल्यार केदो अनर्थ जातलो हाजी 
कल्पना ना तुका . न्हय न्हय ते वितर्क काडीत बसतली ही . तूं हांगा 

आसासर जिवांत जीवना म्हज्या . पुण तुजोतरी इतलो हट कित्याक ? 
रेवती : - आस्विनशेटीचेर आयिल्लो आळ खरो काय बास्कळ हाजें 

म्हाका खरेपण करूंक जाय . दुसरें कांय ना . 
फाल्गुन : - हाजें खरेंपण करूंक ती कित्याक जाय ? हांव करतां . 

हांगा पुराव्यार पुरावो आसा . हांव तुका मेळळों , त्या उपरांत 
म्हज्या ह्या घरांत - आनी तिगेले कुडीत - ताका लिपून बशिल्लो 

हांवें ह्या दोळयांनी पळेला . आनिआनीक कितें जाय ? 
रेवती : - तिगेले कुडीत ? 
फाल्गुन : - हय , हय . सामके न्हिदचेले - आतां उलय . 
रेवती : - आतां कितें उलोवं , कपल ? खरें मू पुण हे ? 
फाल्गुन : - खरें ? हे दोळे . हो हांव . म्हज्या दोळयांनी ताका पळेलो , 

ताजेकडेन उलयलों , इतलेच न्हय तर ताका हांवे बरो उजरायलो , 
दशा काडली ताजी . आतां पुण जाली खात्री ? तिगेलेच वावराडेन 
म्हळयार रोहिणीन ताका कुडीत लिपोवन दवरिल्लो . आनी हे 

सगले तिचेच सांगणेन . आनीक कितें पुरावो जाय तुका ? 
रेवती : - अनिकय कितें आसा ते सांगा . 
फाल्गुन : - आतां नाका . सांगन आनी केन्नाय.आता भादवो तुका पावो 
वंक येतलो . ताच्या सांगातान घरा वच.तिका आमी आनीक दिश्टी 
पडूं जाल्यार वोगीच शेळ्या आंगार फुगांव . ( आयकून ) आयली 

दिसता . चल , चल बेगीन . भादव्या , खंय गेलो रे तो ? 
रेवती : -हे जर सगलें खरें जायत जाल्यार उरिसुरिल्ली आशाय सोंपली . 

( हुस्कार सोडटा . ) 
मघा : - ( भितल्ल्यान ) आरे ए , म्हगेलें रेवती भितर आसा व्हय 

रे ? 
रेवती : - आगे बाये , बा आयली दिसता . तिका सांगा , हांव हांगा ना 

म्हुण . आनी म्हाका खंय पुण लिपयात ह्या वेळार . हे कुडीत 


लिंपूं ? 


फाल्गुन : -हें भोव बरें गले . लिफूंक चोरान पुलिसेच्या पोस्तारच वचप . 

बेस बरें काम ! तुगेली आवय तेच कुडीकडेन चल्ल्या . 
रेवती : - मागीर माळयेर वचूं ? सांगा बेगीन . 
फाल्गुन : - वा . वा . त्यायपरस बेस ! आयतें सांपडूंक म्हगेले बायलेच्या 

तोंडांत . ( आयकून ) इस्काद वाजली , जालो घात . तीच आयली 
सकल . आतां लीप - लीप ह्या कोमदा फाटल्यान . बेगी बेगीन म्हळे 


न्हय ? 


रेवती : -म्हजो बाये जीव कंठांत आयला . पायांत गुळे भल्ल्यात . आता 
तुमीच दवरात खंय दवरतात ते . ( फाल्गुनबाब तिका हाताक 

धरून कोमदाफाटल्यान व्हरता . ) ह्या कोनशांत ? 
फाल्गुन : - बस बेगीन . ( ती बसता ) वाटावलों बाबा . आतां । म्हणचे 

( कृतिका येता ) 
कृतिका : - म्हाका एक गजाल विचारचेली आसा . म्हगे । कूळा र चो 

कंठो आशिल्लो तुमचे कडेन 
फाल्गुन : - मागीर आतां ताजीशी खबर ? ( मघा येता ) 
मघा : - तुमी म्हाजन आनी हांव कलंवत , तेन्ना विचान्नासतना सामकें 
भितर आयलें म्हुण तुमकां राग येत . पुण म्हजो उपाय ना जालो . 
म्हगेलें चेडू हांगा आसा म्हुण कळळे देखून सोदीत आयलां . 
फाल्गुन : - आगो पुण 
कृतिका : - आयका , आयका बरे करून ! गांव भरून देवूळवाड्यार 


पासून कळळे . 


मघा : -तें कित्याक आयला हे जरी म्हाका खबर नासले तरी ताज्या 

सारकेल्या वयावयल्या भुरग्याक फूस दिवन तुमी घरांत घेवप 
म्हळयार वायट , खुबूच वायट . तातूंत आमच्या देवाचे म्हाजन 
तुमी . 
फाल्गुन : - आगो , पुण सांगले कोणें तुका हांवें ताका घरांत घेतले 

म्हुण ? असली न्हय जाल्ली गजाल हांव कसो करीन ? 
कृतिका : - हय तर ! न्हय जाल्लेच . हांचेकडल्यान { असली गजाल 

केन्नाच जांवचेली ना ! साधू पुरुश हे ! हय गो हय ! तुगेले धुवेक 

हांची फूस आसा . 
मघा : - खरें काय कितें ? अद्रुश्ट म्हजें ! 
फाल्गुन : - चिताल फट . ही उलयता तें खरें धरता तूं ? 
कृतिका :- म्हगेले फट . देवामाथ्यावयलें फूल काडून सांगतां हांव . 
तुगेले धुवेक दवरून म्हाका घरांतल्यान भायर काडपाचें कंवटाळ 

रचलां हांणी . 
फाल्गन : - आगो , तूं कितें आयकता हिगेलें ? हाली ही तकलेन बरीऽऽ 

ना . हिगेलें पिशें चाळवलें म्हणटकच अशी कित्याय कितें बडबडत 

आसता ही . 
कृतिका : -पिशें लागलां तें म्हाका न्हय , तुमकांच तें - रेवतीचें . म्हाका 

कोणाचें लागतलें ? 
फाल्गुन : - कोणाचें ? बरो करून पळे , हो येता ताचें . ( आस्विनशेट 


येता . ) 


मघा : -बरें जालें सायबा . देव पावलो.दिस्त वेळार पावले ! 
फाल्गुन : - ( बायलेक ) आनी तुका पावलो ना देव ? हो पळे तुगेलो 

तुगेलो आस्विनशेट . 
आस्विन : - आहो फाल्गुनबाब , हांव कितें लिपचोरयां येवंक ना ! 
राजरोस आयला . कित्याक म्हणशात तर इतल्या लोकांमुखार 

तुमचे उणाक करणेची जापसाल मागूक . 
फाल्गुन : - मागीर त्या खातीर राजरोसपणा कित्याक ? ती थंय कूड 
रिकामीच आसा . चला भितर , भायल्यान कलयाद लावंक रोहिणी 

तयार आसाच . 
कृतिका : -अशे थोमण्या कुटल्यांनी उलयशात जाल्यार झडून पडटली 

जीब . ती कूड रिकामी आसा खंय ! त्या संवाळिल्ल्या रोहिणीक 

लागून कित्याक म्हजी नसती बिरमत ? 
फाल्गुन : - तुजे सांगणेन घडिल्ले गजालींत रोहिणीची कितें चूक ? 

तें कितें ? हुकमाचे राखणदार . 
मघा : - तुमगेली ही झगडी म्हाका कितें लागतात ? हांव आयला 

म्हगेले धुवेक सोदूंक . ते घरांत आसा काय ना तें सांगा . 
फाल्गुन : - ह्या घरांत ? आमगेल्या घरांत अशी कलंवतांली चेडवा 

येनात . कळळे ? आगो , ताजी म्हजी वळख देख पुण आसा ? 
कृतिका : - येदे बेगीन विसल्ले वळख ? मांडयर घेवन ताका केळयताले 

ते तुमींच न्हय ? 
मघा : - मांडयेर ? म्हणचे ? सांगा तरी , केन्ना , खंय ? 
कृतिका : - खंय ? त्या थंय - आंब्या मुळांत . विचार तांकांच . जानें 

पाप ताज्याच घरचे माप . हांव कित्याक वाचा विटाळू ? 
फाल्गुन : - कितेरे बाबा उजो - लावणी बायल ही ? 
मघा : - तें जांव . पुण केन्ना घेतिल्लें मांडयेर ? 
कृतिका : - तुमी सांगतात मूं ? हांव सांगतां , काल सकाळी . ह्या आंब्या 

मुळांत . 
आस्विन : - हॅ हॅ हॅ ! कृतिकाबाय , हे सामकें फट - हांव सोपूत घेवन 

सांगतां . 
फाल्गुन : - आनी हांय जाय ताजो सोपूत घेवन सांगतां कि हातले 

अक्षरय खरें न्हय . ( आस्विनशेटी म्हन्यांत वचून कुतफुतता . ) 
कृतिका : - समजले . शिवळाक चोर सामील . जाणां , दोगानीय घूट 

केला तुमी . 
फाल्गुन : - मघा , ती तोंडाक येता ते सांगता आनी ते तूं सगलें खरें 

खाता ? वा गेल्ल्याकपासून दुबाव येवचो नाशिल्लो . 
आस्विन : - असले गजालींत दुबाव घेवप म्हळयार पातक . 
कृतिका : - आगो , तूं कितें आयकता तांगेलें ? दोगूय फटींग . 
आस्विनः- म्हळयार हे पळे , अशें जालें कि रेवती वळ येवन रस्त्यार 

पडटालें ताका हाणी सांवरले आनी साबुद्दीर हाडलें . हो कितें 


गुन्याव जालो ? 

मघा : 


हो कसलो गुन्याव ? परते उपकार म्हणूंक जाय . म्हाका खबर 
आसा ताका धुंवळ आयिल्ली ती . घरा येनाफुडेंय आयिल्ली ताका . 
फाल्गुन : - तुवेंच सांगले म्हुण बरें आनी ही देडशाणी अशें उलयता . 

गजाल घडली ती ही अशी . हातूंत म्हगेलें कितें ? 
कृतिका : - ही खरेली गजाल मूं ? मागीर तिणें तुमकां तस्बीर भेट 

दिली ती ? 
फाल्गुन : - म्हाका भेट दिली काय आस्विनशेटीन ती तुका भेट दिली ? 
कृतिकाः- आस्विनशेट , आयका- आयका हांगेली ही मुक्ताफळां . 
आस्विनः- फाल्गुनबाब , ही तुमगली निव्वळ फट . 
फाल्गुनः- फट म्हजी काय तुमची ? तुमी हिका दिली , ही ते तस्बिरेची 

अर्थअपुरबाय करीत बसली आनी हे सगले पळोवं नज जावन 

हांवें हिच्या हातांतल्यान ती झोंपून घेतली . 
आस्विन : - हेंय फट . ती तस्वीर हांवें रेवतीक दिल्ली . तें चिनारून पडले 
तेन्ना ती ताज्या हातांतल्यान गळसणली आनी ती तुमगेले घर 

कान्नीक मेळळी . 
कृतिका : -- अशें जालें खरें ! वोगी फटी उलयतल्याचे जिबेक किडे 

पडत . ती म्हाका आंब्यामुळांत मेळ्ळी . 
आस्विन : - फाल्गुनबाब आयका . आतां पुण जाली खात्री ? 
फाल्गुन : - तस्बिरेचे सोडा हो . तें खरें धरून चलूं येत , पुण हिचे 

न्हिदचेले कुडीत तुमी कशे पावले ? तुमी न्हिदिल्ले आसतना 
भुचेस्टा जाली व्हय ? दिया , दिया जान . खात्री जाली काय 

म्हुण आनीक विचारतात . 
कृतिका : - सांगलं न्हय येदोळ , रोहिणीचे चुकीन म्हुण . तातूंत तांचो 

बावड्यांचो कितें संबंद ? कोंबी खाता रोव आनी हेवाळयाक 

बडयतात तशें करूं नाकात . 
मघा : - म्हाका दिसता फाल्गुनबाब , तुमकां बादलो तो सगलो तुमगेलो 

संशय . तशीच खबर ह्या कृत्तिकाबायची . हांव कित्याक लोकाल्या 
घरचो पत्रो उस्तूं ? म्हाका दिसलें म्हुण सगले . जाता जाल्यार 
कोणाचेंय बरे करचें . हिणे म्हज्या पोराचें नांव मात गरज नास तन 
मदीं घोळकायलें . 

कृतिका : - वोगीच घोळकायलें ? म्हळयार होवूच वायट . हय , तशेंच 

जवचेलें . येता तो फोवाळो हेच गांथनीक लागता . ही हांव 

चल्ली आतांच्या आतां म्हज्या भावासरी . 
फाल्गुन : - तूं बरी वशी भावासरी वाजंत्री लावन . पुण हांवें धाडूं 

नाका ? 
कृतिका : - खोडो घालून दवरतले काय कितें ? 
फाल्गुनः- हय , हय , जाका तोडो घालूक येता ताका खोडो घालूक 

येना काय कितें ? 
कृतिका : - बटीक जांवचे पुण बायल जांवची न्हय म्हणटात तांतली 

खबर . 
फाल्गुनः- अलबत ! 
कृतिका : - म्हळयार , कुळारा वचचेली लेगीत मेकळीक ना ? 
फाल्गुन : - नाच . 
कृतिका : - तर जल्मभर अशेच छळटले काय कितें म्हाका ? 
फाल्गुनः- दुबाव आसा काय कितें ? 
कृतिका : - रजांवूच तुमगेले . पावसान भिजयलें आनी घोवान बडयलें 

तर सांगतलीं कोणाक ! 
मघा : - पुण फाल्गुनबाब , म्हगेलें चेडू खन्यांनीच हांगां आयलें ना मूं ? 
फाल्गुन : - आगो , आसून हांव ना म्हणटां तुका ? लिपोवन दवल्लां 

अशें दिसता जाल्यार पळे तुज्या दोळयांनी . ( म्हणसर रेवती 

खांकता ) 
आस्विन : - आत्तां खांकिल्ल्याचो आवाज खंयच्यान आयलो ? हय वो , 

तुमी आयकलो ना ? 
फाल्गुन : - ते थंय रेवती .... न्हय रोहिणी वावर करता करतां खांकलें 

जातले . 
कृतिका : - रोहिणी , रोहिणी खंयचे खांकतलें ? ताका हांवें धाडलां 


भायर . 


फाल्गुनः- मागीर भादवो जातलो . 
कृतिका : -हो ताळो भादव्याचो न्हय . बायलेचो ताळो हो . 

फाल्गुन : - बायलेचो ? हांगा कित्याक येतली कोणाची बायल ? 

भादवोच जातलो . 
कृतिका : - हातच्या काकणाक हारसो कित्याक हावूच पळेता .. 
फाल्गुनः- आगे , आगे ! ( रेवती खांकत उबें रावता . 
कृतिका : -हो पळेलो म तुमगेलो भादवो . भादव्या , यो 

पुता असो 

फुड . 
( तिका धरून हाडटा . ) हय हो , रेवती नाशिल्ली न्हय हांगा ? 
मळबांतल्यान दिस्त नळयांक लागनासतना आमगेल्या कोमदा 

फाटल्यान पडलें बी नाम ! 
फाल्गुन : - ( मनांत ) केल्लें कशें जिवार आयलें पळे ! हाका ही असली 

पाडी खांक ह्याच वेळार कित्याक यव जाय आशिल्ली ? 
कृतिका : - हय गो , आमगेल्या हांणी मुजरत तुका आपोवन हाडलें 

म्हुण तूं आयलें , हय मगो ? 
रेवती : - ताणी आपोवंक ना . हांव जावनूच आयलें . . 
कृतिका : - तूं जावन आयलें पुण म्हज्या घरांत कित्याक ' आयलें ! 
रेवती : - तुमचे पोवा - बायलेचे आचरटपण म्हाका बाद्दूक लागले 

म्हुण . 
कृतिका : - आचरटपण म्हजे न्हय . हांचेच . - ह्या आस्विनशेटीचेर 

नसतोच आळ घेतलो हाणी . 
आस्विनः - खरेंच . तें तर फाल्गुनबाबाचंच आचरटपण . पुण मघाबाय , 

रेवती हांगा कित्याक आयलें आनी ह्या कोमदा फाटल्यान कित्याक 
लिपलें हाची जापसाल जाय म्हाका . 
रेवती : - अशी आडून गुळी कित्याक मारता ? हांव सागतां . ती तस्बीर 

कृतिकाबायक तुमी दिली अशें ह्या फाल्गुनबाबानी म्हाका सांगले . 
म्हाका ते खरें दिसले ना . हयाखातीर हांकां मेळून रुजवात करची 
म्हुण हांव आयलें . पुण जाणा मगो बा , ती घरा नाशिल्ली म्हुण 
तिची वाट पळेत मातशें रावले . इतल्यांत तूं आयलें म्हुण भियेवन 

लिपून बसले . 
मघा : - पुण पिशा , खऱ्याक कित्याक भिवंक जाय ? तुवें म्हाका घरा 
सांगिल्लें जाल्यार हांव येवन तिका मेळटले आशिल्लें . आतां 

कित्याक त्यो उचापती ? गेलो मूं सगलयांचो संशय समुळमुशी ? 

( फाल्गुनबाबांक ) आनी फाल्गुनबाब , जालो मूं तुमचो उलगडो ? 
फाल्गुन : - उलगडो कसो जातलो ? यो , तुका सांगतां सगलो साद्यंत 

गजाल . पुण हिच्या मुखार नाका . अशें हांगां यो . ( ताका घेवन 

वचूंक लागता . ) 
कृतिका : - म्हज्या मुखार नाका ? कित्याक नाका ? यो गो मघा , 

म्हाकाय हांचीं जायती कुभांडां सांगची आसात तुका . हाय येतली . 
मघा : - ( वतना ) आस्विनशेट आयलें हांव रोखडेंच हां . आसात 
मूं तुमी थोडो वेळ ? 

( तिगांय वतात . 

रेवती आनी 
आस्विनशेट एकामेकांक फाट करून अबी आसात . ) 
रेवती : - असली चूक ख यांनीच परती केन्नाच म्हजे कडसून जांवचेली 


ना . 


आस्विनः- हांय असलो संशय परतो येवक दिवचो ना ! 
रेवती : - खरेंच , हांवें कसली पिशेपणा केली जाणा ... ! 
आस्विनः- आनी म्हगले पिशेषण जाल्यार कितें सामान्यांतलें ? 
रेवती : - बरें , जालें तें जालें . आतां आनीक कित्याक ताची उजळणीं ? 
आस्विन : - हय , जावन गेल्ल्याक कितें करतले ? 
रेवती : - अशें हें अवंतर कितलो वेळ उलयत रावप काय ? 
आस्विनः- पुण तीन आनी स हांचो मेळ कसो बसतलो काय ? 
रेवती : - जाणे झगडयाक मुळावण घालें ताणेच ते ताळयार घालूक 

जाय . क्षमा मागल्याबगर हांव तरी उलोवचेलें ना . 
आस्विन : -क्षमा मागप पुण ती कशी हे कळ्ळयाबगर म्हज्या 

तोंडातल्यान अक्षर सुटचेलें ना . 
रेवती : - तातूंत कितें व्हडलेशें ? क्षमा मागप म्हळयार कितें पांयार 

लोटांगण घालपाक नाका . फकत चुकलों अशें एक उतर म्हणप . 

तेंय ल्हवूच म्हळयार जाता . 
आस्विन : - इतलेच मूं ? चुकलों , क्षमा कर , अशें जाय तितल्या मोट्यान 

आनी धा फावट म्हणटां . पुण तितल्यान राग वचून समज पडना 
ताका कोण कितें करतलो ? 

रेवती : - धा फावटी म्हळे मूं ? तशेंच आनीक एक फावट म्हणा 

पळोवया . 
आस्विनः- ( तोंड फिरोवन ) इतले कळटकच आतां एक फावटच 
कित्याक ? चुकलों , चुकलों , चुकलो . आनीक म्हणूं ? हांसलें रे 

हांसलें . आतां कितें उल्लें ? 
रेवती : - म्हगेली तस्वीर म्हाका दिल्याबगर .. 
आस्विनः- ही घे . 
रेवती : - तुमीच हारले मूं अंती ! 
आल्विन : - तुज्या म्हज्या झगड्यांत हांवेंच हारप . देवादिकांत लेगीत 
तशेंच न्हय ? ( म्हणसर फाल्गुनबाब , कृत्तिकाबाय आनी मघा 

हांसत हांसत येतात . ) 
फाल्गुन : -जाणां आस्विनशेट , सगलो हो घोळ तिणें ' केलो . म्हज्या 
पिशेपणाचें आतां म्हाकाच हांसू येता . आनी ती तर - ती पिसायच . 

अजाप करपाचें ! 
आस्विन : - ती म्हळयार कृतिकाबाय अशें तुमी समजताले . 
आल्विन : - आनी तुमी ' ती ' म्हळयार रेवती समजताले , तर कित ? 

आमकां दोगांकूय भांग चडिल्ली आनी कितें ? 
कृतिका : - जाणा रेवती , तूं म्हणटालें तें खरें गो खरें . तुगेली आवय 

कितलीय जाल्यार अणभवी . चार प्रस्नांभितर तकलेतली सगली 
जळमटां खिणा भित्तर ना केलीं तिणे . कितें सांगू तुका , संशयान 

असो जीव खालो म्हजो ! 
आस्विन : - फाल्गुनबाव , हांव कितें सांगतालों तुमकां ? हांव काल 

पथलोवयलोंच तुमगेर पावला . तुमचे बायलेक लेगीत कशी आसा 

ती हांवें कालूच पळयल्या . 
फाल्गुन : - आतां लख्ख उजवाड पडलो म्हळयार ! संशय जाणात 

तुमी , मोटो वायट ! एकवेळ शनी बरो , पुण तो न्हय . सामको 
कामीण जाल्ल्यावरी . पळेता तें तें हळडुवें दिसता न्हय 

? 
मघा : - आनी कृतिकाबाय , तुवें तर म्हजे धुवें विशीं कुसाचे मुसळ 
केलें . 

आंक तिसरो 


फाल्गुन : - हय तर कितें ? पयलीं पासून तशीच ती संशयी . 
कृतिका : - ( हांसत ) आनी तुमी कितें उणे ? म्हजे परस सूतभर 

चडूच . म्हाका तरी कितेंय कारण लागता . तुमकां तेंय नाका . 
भादवो : - ( येवन ) धनया , हांवें सांगू नाशिल्लें ? पुण परतें तुवेंच 

म्हाका पिसो केलो . 
रोहिणी : - ( येवन ) हांवें चावी दिना म्हणटकच , धननीन केदे 

मोटे दोळे केल्ले ते तुवें पळेल्ले मरे भादव्या ? 
मघा : - हे तुमचे दोगांयचें जालें . पुण आमच्या आस्विनशेटीनय 

तुमचीच देख घेतली , फाल्गुनबाब . 
आस्विनः- हय , खरें . रेवतीन कृतिकाबायली घेतली म्हणटकच 

म्हाका फाल्गुनबाबांली घेवं नाका ? 
रेवती : - पुण पयलीं तुमी घेतली . - मागीर हांवें 
मघा : - निमाणे सगलो घोळ ते एके तस्बिरीन घालो . आमच्या भुरगे 

पणांत दादले अशो तस्बिरी दी नाशिल्ले . हालिच्या भुरग्यांचे नवें 
नवेंच . जांव , जालें तें जालें . आतां पुण हे फुडें सांबाळून वागात आनी 
चाटे पावलाक वोगीच संशय घेव नाकात . 
( बावा भितल्ल्यान " धरा मनी हो बोध खरो " हे पद म्हणत 

भायर येता ) 
फाल्गुनः- बावा , आयलो तूं ? हे पळे - हिणे तुका एक मण तेल 

दिता म्हळे मूं ? तें व्हर आनी म्हगेलेय मणभर व्हर आनी 
देवाकडेन माग की संशय हो केन्नाच मनांत रिगूंक दिवं नाका . 

